


---

# ABAHEBERE, ICIPANDWA

## CA CINELUBALI <sup>1</sup>

---

 ...mu bushiku, kabili ukumfwa Joyce aleimba. Bushe mwalishiba ukutila cilya cipeshamano mucine ceka? Ulyo mukashana umunono, musango nshi ena engatontokanya fyonse filya? Kabili cila nshita ya bushiku ena alatukwtila lumo ulupya. Ifyo ena engatontokanya fyonse filya, cilya mucine mano ayapulamo ayanono. Shikulu apale ulyo mwana.

<sup>2</sup> Nomba, mailo, pa tu sate, kunga'nda ya cililo mu Charlestown, Indiana. Umudemwikwa wesu, nkashi uwatusha, Nkashi Colvin, ifwe tulepela umucinshi wakulekelesha kuli wene, pa—pa nga'nda ya cililo kabili na ku nshishi, mailo mu cungulo. Umo uo inshita imo aikele nge fyo imwe muli muno bushiku, kabili napita ukuciluka icipembe uko imwe mukaba inshita imo. Kabili bonse abalefwaya ukusangwako mukulongana, cinshi, balesengelwa ukwisa. Cena mucine cikaba ubwafwilisho ubukalamba kulupwa lwakwa Colvin, ukwishiba ukutila tabernacle kuno, uko bena bonse baleya ku chalichi inshita itali nganshi, kabili na fimbipo, bakaba. Ifwe tukaba abansansa ukumona imwe ukwisa. Kabili ndetontokanya i...umudemwikwa wesu Munyina McKeinney, ulya uwashimikile pa cililo cakwa munyina, imyaka ingi iyapitapo, nakwata iciputulwa icikankala ica cililo, kabili balinjita ukuya no kumwafwilisha mu i—mukulongana kwa cililo.

<sup>3</sup> Nomba, nacicelwako fye panono, muno bushiku. Ninkwata ifyela ifingi nganshi mu mulilo, nshaishiba ninshila nshi iyakuyako. Kuli amalamya ayengi nganshi, no ku konaulwa na mabusanso, kabili abantu ukutuma lanya, ukwisa. Mpaka, nacifumamo fye mu Louisville, inshita inono iyapitapo, ukubwela kuno bwangu bwangu, no kusha amalamya ayengi ayo ayali ayakutitikisha nganshi kabili yalingile ukucitwa, ndemona, nomba, muno bushiku. Kabili nomba muletupepelako ilyo tuleye pantanshi.

<sup>4</sup> Kabili mulucelo ine—ine nshacifika ku lyandi—isambililo lyandi, ku cipandwa ca 7 ce Buku lya—ilya—ilya baHebere. Kabili ilyo ifwe tulepilibukila kuli lyena, muno bushiku, ndefwaya ukukwata ukubilisha palwa umusonkano wakwa Munyina Graham Snelling, kulya kwi tenti uku lubali, kumpela ya Brigham Avenue. Nga Shikulu asuminisha, ndefwaya ukwisa bwela pali Citatu ubushiku. Kabili kulya tukabika inshita imo iya bushiku ilyo tukesaya nge bumba,

---

---

uno mulungu inshita imo, ukutandalila Munyina Graham mu musonkano. Kabili ena aba ni...atila, “Nakwata ibumba ilisuma.” Kabili—kabili ena akatutasha ifwe ukuyako, pali ubu bwafwilisho. Munyina Graham Snelling, abali bonse muli imwe abalesangwako ku kulongana, atemwa abalefwaya ukucita, kwena kubelele fye ku mpela ya Brigham Avenue uku lubali. Uuli onse kuti amweba uko kubelele. Kulya kwine fye ku mpela ya fibansa fya kwangalilako, ekubelele itenti. Ena aletotela kubwafwilishi bwenu. Pantu, ifwe nga tabernacle twalilaya ubwafwilisho bwesu na wene, icipendo umwanda, e ico ifwe tuleesha ukwafwilisha.

<sup>5</sup> Nomba, elyo ili line tuleisa kucifulo ica, Shikulu ngasuminisha, ku cipandwa ca 11 ica ba Hebere, mu nshita sha bushiku ishinono, nga Lesa asuminisha, kabili kulya ndetontonkanya tuli nokwisa kwata inshita ikalamba nayo.

<sup>6</sup> Owe, Shikulu acitupala mulucelo mu musango uwawamisha, ifyo Ena acipongolwela Umupashi Wakwe pali ifwe! Kabili nomba, muno bushiku, ifwe tulesubila Wene ukucicita nakabili; kabili elyo pali Citatu ubushiku, no kutwalilila. Kabili—kabili inshita sha bushiku isho nshakasangweko, Munyina Neville akaba kuno ukubula cena ukutwalilila, nga nshilipo.

<sup>7</sup> Nshishiba ifyo ndi nokucita, iwe limbi kuti uli muno ino ora, kabili ora imbi ukwitwa ku California. Mwamona, iwe tawishiba fye uko Shikulu ali nokukutuma. Ulya e mulandu wine caba icankosela ine ukutantikila kalibela ukwakuya no kusosa ifwe tuli—ifwe tuli no kucita *ifi-ne-fi*. Ine kuti natendeke ukucita icintu cimo, Shikulu ali no kuntuma ku cifulo cimbi. Mwamona? E ico ifwe tatwaishiba fye ifyo Ena ali no kucita. “Lelo nga Shikulu asuminisha,” twalisosele. Ndetontonkanya ifwe twalisontwa, atemwa ukwebwa cilya, muli Baibele, “Nga Shikulu asuminisha, ifwe tuli no kucita *ifi-ne-fi* ifintu.” E ico ifwe nga tatuleba abakutantika ifya kucita ukutila ifwe...atemwa ukufikilisha ifyakucita, ifwe tumfwa ukutila nalimo Shikulu tali uwa kusuminisha pali cena ukucitika.

<sup>8</sup> Ubushiku bumbi, ifwe twalicilikilwe, Munyina Roberson na Munyina Woods na ine. Kabili ifwe tulesunguka, “Mulandu nshi?” Nalikele kulya, ukulolekesha pali map, ukulaisa fye, kabili ifwe twalyenseshe ba mailoshi amakumi yasano ukutonta fye ukubwelela kukwa kulyo nakabili pa musebo. Kabili ine naba uwakwenda muli ulya musebo ukutula ilyo nali nalimo imyaka yakufyalwa ikumi limo na fine. Kabili ndesunguka ifyo ine natalile ukucicita cena. Ifwe twaliminine kulya, bonse batatu muli ifwe. Ifwe twalyenda imisebo ikalamba. Ukulolekesha palya pene pali map, ukubutuka pali 130, ukwenda ukupita mu Illinois, kabili twaishilekwata ukushoka panono fye, ukwabula ukumona ukutila akasuba

kali kunuma yesu mucifulo ca kuntanshi yesu. Ifwe twaleya kukwakulyo mucifulo ca kukwakuso. Kabili icintu cakubalilapo namwishiba, twalilwike umusebo, natile, “Uno te musebo ulingile.” Twaishilelekesha palya, kabili twaishilesanga, ifwe twali ba mailoshi amakumi yasano ukufuma mu nshila. Twaile ukubwelelamo fye kunuma...?...

<sup>9</sup> Elyo ilyo twaishilebwela, ifwe—ifwe twalelanda. Natile, “Mulandu nshi? Ifwe...Shikulu limbi natupisha ifwe kuno lubali, ukutucingilila ukukana kwata ubusanso bwabipisha uku lubali pa a cifulo, cilya limbi kuti cacita icintu cimo mu nshila imbi. Ifwe natwishiba ukutila fyonse fintu fibombela capamo ku busuma kuli abo abatemwa Shikulu. Cilya fye ceka eco tulingile ukusunga mu mano.”

<sup>10</sup> Nomba, muno bushiku, ifwe twalatendeka nomba pe sambililo ilinono ilyakusambilisha. Kabili nga ine...Nshiletontokanya twalafika apo, nalimo twalacita muno bushiku, uko...Ici cipandwa icikalamba ica kusambilisha pa cekumi, kulukuta. Kabili lyena lisambililo ilikalamba, ilyo ifwe twingekalapo pa milungu ne milungu, pali cilya cimo, ifyo Abrahamu alipile icekumi kuli Melkesedeke, kabili nga cakutila cena cali icikankala.

<sup>11</sup> Bushe ici cakupupilako umwela cilelenga umo ukumfwa ububi kunuma uko? Bushe kuti mwatemwa cishimishiwe? Nga cilelenga umo ukumfwa ububi, ukupupila pa menso yabo, ifyakupupilako umwela ifili fyonse. Nga cili fyo, imyeni fye amaboko yenu. Kabili, atemwa tumeni fye umo uwa baleafwilisha, tumeni umo umuntu kuli munyina kuno, ena alamushimishako imwe. Kabili naba ngo ulecishimya fye ine wine; ndomfwa ukukaba, kabili ndatendeka ukupiba, lyena, icintu cakubalilapo namwishiba, ine—ishiji lilakoma. E ico, cili kuli imwe, e ico cena tacancushe ine mu musango uuli onse. Ifwe tulefwaya imwe ukwikala bwino nomba.

Ifwe tatwaeshe ukusenda inshita yenu ikalamba, lelo twalaya ukulolekesha fye ukutonta mu Cebo. Kabili ilyo tatulacita, natulande ku mwine pakashita fye.

<sup>12</sup> Nomba, Shifwe uwa mu Mulu, ifwe tatwaishiba ifyo fyasungwa. Lelo icintu fye ceka ico twaishiba, kabili tuli abasupila, ukutila ifintu ifisuma fili kuntanshi yesu. Pantu calilembwa, “Iinso talyamona, nangula ukutwi ukumfwa, nangula calikutulukwa mu mitima ya bantu, ifyo Lesa apekanishisha, aba Mutemwa.”

<sup>13</sup> Kabili ifwe tulepepa ukutila Imwe mwalaisula amawindo ya Mulu muno bushiku, mubutala Bwenu, kabili tupeni Icebo Cenu, cilya cili nokuba icintu cimo ico cili icalinga, icintu cimo ukukusha icitetekelo cesu nga Benakristu, no kutulenga ifwe nganshi—abakashiwa nganshi pa Mbila nsuma, ukucila ifyo twaciba ilyo twacingila. Peleni cena, Tata. Lekeni Mupashi wa

Mushilo asende Icebo cakwa Lesa no kupela Cena ku mutima onse nge fyo tukwete ukukabila. Mwi Shina lyakwa Yesu, tulepepa, Umwana Wenu uwatemwikwa. Amen.

<sup>14</sup> Nomba, mu lucelo, mukusha vesi yakulekelesha iya cipandwa ca 6, pa kutila twingaya fye mu ca 7.

*Umo wa kututangilila wesu aingila, nangula Yesu, pa kuba shimapepo mukalamba umuyayaya, ku bukankani bwakuli Melkesedeke.*

<sup>15</sup> Nomba ifwe twalabelenga ama vesi yatatu ayakubalilapo, atemwa ama vesi yabili ayakubalilapo, atemwa ama vesi yatatu ayakubalilapo, ntile, aya cipandwa ca 7, pa kutila twingatendeka ili line.

*Pantu uyu Melkesedeke, imfumu ya ku Salemu, shimapepo wakwa Lesa uwasansabalisha, uwa kumenye Abrahamu alebwela kukwipayaya ishambumu, no kumupala;*

*Uo Abrahamu ayakenyeko cimo ica mwi kumi pali fyonse, (cilya palya icekumi cenu); ica ntanshi cena pa kwilulwe shina lyakwe ni Mfumu ya bulungami, . . . elyo kabili ni Mfumu ya ku Salemu, e kutila, ni Mfumu ya mutende;*

*Ali uwabulwa wishu, na nyina, ne mpendwa ya bufyashi, . . . nangula ukutendeka . . . ushaba na kutendeka kwa nshiku, nangu ni mpela ya mweo; lelo pakupalana no Mwana wakwa Lesa; aikalilila shimapepo pe.*

<sup>16</sup> Ifyo kwaba ukulanda ukusuma! Nomba ifwe twalaisa tubwelelemo mu Cipingo ca Kale, ukwimbaula ifi fyawamisha ifikalamba. Kabili, owe, ifyo nafitemwa!

<sup>17</sup> Namwishiba, kulya mu Arizona, ifwe twaleimba mabwe. Kabili ifwe kuti twaya umushili umo uwalemoneka bwino nganshi, Mr. Mc Anally na ine. Kabili ifwe kuti twamona icifulo ico camoneke kwati eco, mu filindi ifinono, uko mufolo unono, filya ifyo beta “umwakupita amenshi.” Kabili ine kuti . . . Ena kuti antwala panshi no kunenga ine ukufikina imicanga kabili “whew,” ukuiputa. Elyo ukufikina kabili “whew,” ukuiputa. Kabili ine nalisungwike cinshi ico ena acitile cilya. Naishilesanga ukutula, mulemona, ilyo muleputa imicanga, ilyangusha. Kabili fyonse, nangula mutofwe, waba uwaangukisha ukucila golde. Golde yalifinishapo ukucila umutofwe. E ico ilyo muleputa, fyonse ifyashala ifyela ne micanga ne loba fili no kululuka, lelo golde ili no kushala pa mushili. E ico kanshi, nga namukwata ifisoso fimo ukufuma pa mulu umu, cilelangisha kuliko umwina wa golde pa icifulo cimo mulya. Iyi mfula naisamfyapo utu tuputulwa utunono. E ico lyena ifwe tulasenda ba piki kabili na fimbipo, no kwimbaula

iculu, mupepi, ukwesha ukusanga iyi golde. Ifilindi mu mushili, ukufimbaula. Ukubikamo utupata, ukupolesha cena. Ukutwalilila ukulapolesha umwakupita, ukuya panshi mpaka twasanga, ukusanga umushipe shipe ukankala. Nomba, cilya eco twita “ukwimba amabwe.”

<sup>18</sup> Kabili muno bushiku ifwe tulesha ukusenda Icebo cakwa Lesa, no kubomfya Cena ku maka ya Mupashi wa Mushilo, ukupolesha ukupusana konse no kutwishika ukukufumya kuli ifwe, kabili fyonse filye fintu ifinono ifya fye ifyo fishakwata umufula nangu umo, tafyakwata ukufina ukuli konse mubumi bwesu, ifwe tulefwaya ukupolesha fyonse filya ukufifumyapo pa kutila twingasanga uyu Mushipe shipe uwa bukata. Ulyo Mushipe shipe ni Kristu.

<sup>19</sup> Kabili nomba lekeni Lesa atwafwilishe ilyo tulebelenga nokusoma mu Cebo Cakwe. Ifyakulekelesha, ifipandwa ifya fumako fitatu, mupepi, ifwe twalelanda palwa kumfwa, apa na palya, Melkesedeke.

<sup>20</sup> Nomba, ndentontokanya Paulo alepela ubwilulo ubwalungama.

*Pantu uyu Melkesedeke, imfumu ya ku Salemu, . . .*

“Imfumu ya ku Salemu.” Kabili kasambilila onse uwa Baibele alishiba ukutila Salemu akale yali. . . Yerusalemu akale yaleitwa “Salemu.” Kabili Ena ali ni Mfumu ya Yerusalemu. Lolekesheni Wene.

*. . . shimapepo wakwa Lesa uwasansabalisha, (ulya ni kapapatila), uyu wakumenye Abrahamu. . .*

Ndefwaya ukusenda icitoto Cakwe, uyu Muntu umukalamba, pakutila imwe mwingeshiba ifyo Ena ali, intanshi, kabili elyo imwe. . . ifwe twalatwalilila ne lyashi.

*Alebwela kukwipaya isha mfumu, no kumupala;*

*Uo. . . Abrahamu ayakenyeko cimo ica mwikumi. . .  
ntanshi. . . pa kwilula ni Mfumu ya bulungami, . . .*

Nomba lolekesheni. “Ubulungami.” Nomba, ifwe twalikwata ubulungami bwesu, ifwe twalikwata ubulungami bwakuipangila, ifwe twalikwata ubulungami bwapondamikwa, imisango yonse. Lelo kwaba fye ubulungami bumu ubwa cine, kabili bulyo bulungami bufuma kuli Lesa. Kabili uyu Muntu ali ni Mfumu ya bulungami. Ena kuti aba nani?

<sup>21</sup> Nomba, Ena ali ni Mfumu ya bulungami, ni Mfumu ya Yerusalemu, Imfumu ya bulungami, Imfumu ya mutende. Yesu aleitwa, “Cilolo wa mutende.” Kabili cilolo mwana wa mfumu. E ico, uyu Muntu ali Imfumu ya mutende, elyo Ena alingile ukuba Tata uwakwa Cilolo wa mutende. Muleumfwa cena? [Ulukuta lwatila, “Ameni.”—Ka.]

<sup>22</sup> Nomba natumone, tusende icitoto Cakwe pantanshiko panono, ukumona uko tuleya.

*Ukwabula wishi, . . .*

Nomba, Yesu alikwete Wishi. Bushe mwalicetekela cilya? [Ulukuta lwatila, “Ameni.”—Ka.] Mucine.

*. . . ali uwabula nyina, . . .*

Yesu alikwete nyina. Lelo uyu Muntu takwete nangula wishi atemwa nyina.

*. . . ukwabula aba bufyashi, . . .*

Ena tatalile ukukwata uuli onse uko Ena afumineko, uwabufyashi uuli onse. Ena lyonse ali. “Ukwabula aba bufyashi.”

*. . . ushaba na kutendeka kwa nshiku, . . .*

Ena tatalile ukukwata inshita ili yonse Ena atalile ukutendeka.

*. . . nangu ni mpela ya mweo; . . .*

Cena tekuti cibe nangu cimbi kano Lesa. Cilya fye ceka eflyo Cena cingaba.

<sup>23</sup> Nomba, nomba nomba nga kuti mwamona ilyo tulebelenga vesi ikonkelepo. Mwamona? “Intanshi, pa kwilulwa, Imfumu ya bulungami.” Cilya te co ndefwaya ukucita. Ya—vesi ya 3, “Nangu impela ya mweo.”

*. . . pa kupalana no Mwana wakwa Lesa; . . .*

Nomba, Ena tali Umwana wakwa Lesa, pantu, nga Ena ali Mwana, Ena alikwete ntendekelo. Kabili uyu Muntu takwete ntendekelo. Nga Ena ali Mwana, Ena alingile ukukwata bonse babili wishi na nyina. “Kabili uyu Muntu takwete nangula wishi atemwa nyina. Lelo Ena alengelwe *ukupalana no Mwana kwa Lesa.*”

*. . . aikalilila shimapepo pe.*

<sup>24</sup> Nomba, Dr. Scofield esha ukusosa, ukutila, “Cena cali bushimapepo, ukwitwa, ‘Bushimapepo bwakwa Melkesedeke.’”

Lelo ndefwaya ukusenda imwe pali cilya pa ma miniti fye ayanono. Nga cena cali bushimapepo, bwena bwalingile ukukwata intendekelo, kabili bwena bwalingile ukukwata impela. Lelo, “Ici tacakwete ntendekelo atemwa ukukwate mpela.” Kabili ena tasosele ukutila alikumanye bushimapepo. Ena akumenye Umuntu, no kwita ishina lyakwe “Melkesedeke.” Ena ali Muntu, te cilonganino, tacali bu—bu—bushimapepo atemwa butata. Ena ali mucine Umuntu uweshina lyakwa Melkesedeke, uyo wali ni Mfumu ya ku Yerusalemu. Te bu shimapepo, lelo Mfumu ukwabula wishi. Bushimapepo tabwakwata wishi. “Kabili uyu Muntu takwete wishi, takwete nyina, takwete ntendekelo ya nshiku ne mpela ya bumi.” Nomba, Umwana wakwa Lesa. . .

25 Ifyo uyu ali, uyu ali ni Yehoba. Uyu ali ni Lesa Impalume Umwine. Cena tekuti cibe umbi.

26 Nomba moneni, “Ena ekalilila pe.” Ena nakwata ubunte pano, ukutila, “Ena wa mweo. Ena tafwa.” Ena tatalile ukucita. Ena tali nangu cimo lelo uwa mweo. “Ena ekalilila pe.”

27 Nomba, Yesu alengelwe, ukupalana na Wene. Nomba, umulandu pa bela ubupusano pakati ka kwa Lesa na Yesu: Yesu alikwete ntendekelo; Lesa takwete intendekelo. Melkesedeke takwete ntendekelo, kabili Yesu alikwete ntendekelo. Lelo Yesu alengelwe, ukupalana na Wene. “Shimapepo, e kalilila pe.”

28 Nomba, ilyo Melkesedeke ali pe sonde, Ena tali nangu cimo mwi sonde lelo ye—Yehoba Lesa ukulengwa ukumonekela mu calengwa, Ena ali pano ngo mubili wa bumalaika. Abrahamu ali kumenye Wene inshita imo, mwi tenti lyakwe. Nge fyo twacisosa mulucelo, “Abrahamu ali mwishibe Wene. Kabili Ena aebele Abrahamu ifyo Ena ali no kwisa cita, pantu Ena tali no kusha impyani she sonde abapofula pa fintu ifyo Ena ali no kucita.”

29 Leken njimine pano pali miniti, ukusosa, Lesa acili alikwata itontonkanyo limo line pa Lukuta Lwakwe. Imwe tamuli bana ba mu mfifi. Imwe muli bana ba mu Lubuuto. Kabili i...ifwe fwe bali... “Balishuka abafuka, pantu bakapyana isonde.” Kabili bushe kuti Lesa, Uyo wabombele kuli—kuli Abrahamu, uyo wali no kupyana isonde... Kabili Atile, “Nshasunge ifi fintu ku muntu uyo uli no kupyana isonde.” Cipulemo ifyo Ena akasokolola inkama Shakwe ku Lukuta Lwakwe ulu lukapyana isonde!

30 Daniele atile, “Muli bulya bushiku bakabutukila uku no ku, ukwishiba kukafula.” Kabili atile, “Abamano bakeshiba Lesa wabo muli bulya bushiku, kabili bakacita ifintu ifikalamba muli bulya bushiku. Lelo mubifi takeshibe Lesa wa ku Mulu.” Bena bamwishiba Wene mu mimonekele kabili mulutambi, nge fyo isambililo lyesu ilyakubalilapo lyasosele, lelo bena taba mwishiba Wene mu musango wakupwililika.

31 Kabili Lesa kuti abombela fye mukupwililika, pantu Ena aba Uwapwililika. Libe ilyapalwa Ishina Lyakwe. Yena ilingile ukuba inshila iyapwililika emo Lesa abombela, pantu Ena tapali cimbi ico engacita kano fye kubombela umwapwililika. Ena tekuti aikoweshe Umwine mu musango uuli onse. Kabili elyo ulya e mulandu wine Yesu aishile ukusende membu shesu, pakutila ifwe twingapwililika, pa kutila Lesa engabombela mu Lukuta Lwakwe. Palya epo inkama yabela.

Palya epo isonde lyapofwila. Palya epo bena balefwaya ukusosa ukutila, “Imwe na mulufya amano yenu.” Palya epo bena balefwaya ukusosa, “Imwe tamwishibe ico mulelandapo.”



Pantu, “Ifintu fyakwa Shikulu fyaba ifya buwelewele ku mano aya ili sonde. Lelo ifintu fye sonde fyaba ifya buntunse ku wacetekela.” E ico, imwe muli muntu uwaibela, imwe muleikala mu cifulo icaibela. Imwe tamuli aba ili sonde nakabili. Imwe mwalifuma muli ubu bumi ukwisa mu Mweo upya.

<sup>32</sup> E ico, Lesa alasokolola, te kwi sonde, te kubalingulula amano, te kuli bakapyunga abasambilila, lelo ku bapetama mu mutima. Abantu Bakwe abo abali abafuka, Ena ali no kusokolola inkama isha fintu ifikalamba ifya kwa Lesa, kuli bena. Mulecimona cena? [Ulukuta lwatila, “Ameni.”—Ka.]

<sup>33</sup> Nomba, nomba, Abrahamu ali no kupyana isonde. Ukupitila mu Lubuto lwakwa Abrahamu inko shonse shali no kupalilwa. E ico Lesa aishile ika nokulanda kuli wene, mu musango wa Muntu.

Nomba, Lesa lyonse aba pe sonde. Lesa tatalasha isonde. Nga Ena akatala ukusha isonde, nshishibe ico cingesabapo palwa lyena. Lelo Lesa aba lyonse pano mu mimonekele imo. Owe, lilumbanishiwe Ishina Lyakwe!

<sup>34</sup> Ena ali na bana mu matololo, ukwisa ukufuma mu Egypti, mu mimonekele ya Lubuuto. Ena alandile kuli Abrahamu mu mimonekele ya Muntu. Ena alandile kuli Mose mu mimonekele ya Muntu. Ena alandile ku Lukuta mu mimonekele ya Muntu, Umwana Wakwe, Kristu Yesu.

Kabili Ena alelanda ukupitila mu Lukuta Lwakwe, ilelo, ukupitila mu Lukuta ulwasubwa lwa kwa Lesa uwa mweo, ukupitila mu pipe fye buumba. “Imwe muli misambo. Ndi Mwangashi.” Lesa acili alelanda, kabili isonde lilemona Yesu ilyo mulepela Wene. Filya eflyo isonde lyaba. . . “Imwe muli nkalata isha lembwa, shibelengwa na bantu bonse.” Ubumi bwenu bulanda ifyo imwe mwaba.

<sup>35</sup> Nomba, uyu Abrahamu mu nshila yakwe, ukubwelelamo. Ifwe twalabwelela kunuma no kubelenga palwa Wene, pa nshita fye inono, mwi Buku lya Kutendeka. Mu Cipandwa ca 14 ica Kutendeka, ndecetekela eflyo cili. Owe, ifyo lyawama iliyashi apa! Nomba, ifwe bonse twalishiba palwakwa Abrahamu, ifyo kutila Lesa amwitile ukufuma mu mpanga ya ba Kalde kabili umusumba wa Ur, no kumweba ukuipatula umwine ukufuma ku fibusa fyakwe.

Lesa aleta abaume atemwa abanakashi, Ena aleta ukupatululwa.

<sup>36</sup> Nomba, bulya e bwaba ubwafya ne nkuta ilelo, bena tabafwaya ukuipatula abene ukufuma ku babuntunse abakale abace. . . abashacetekela. Ulya e mulandu wine tekuti tuye pantanshi. Ifwe tuya fye muli bulya ubuntunse bumo, kabili ifwe—ifwe tutila, “Owe, Jim aba muntu musuma, nga ena



anwa. Nga ena . . . Kabili ndaya pamo nankwe mu cipinda ica kuteyelamo incuka, lelo nshiteye ncuka. Ine—ine—ndaya pamo nankwe kulya ku malila. Bena balalanda imipulwe, kabili na fimbipo, lelo nshilanda nangu fimo.”

<sup>37</sup> “Fumeni pakati kabo.” Cilya cishinka. “Ipatuleni mwebene. Mwikumya ku fintu fyabo ifishasanguluka, kabili ndi no kumupokelela,” eflyo asosa Shikulu. “Mwi ba mwikoli limo na bashacetekela, ukuba mwikoli capamo.” Mwiesha ukucicita. Ipatuleni mwebene.

<sup>38</sup> Kabili Lesa aitile Abrahamu ukuipatula umwine ukufuma kuli balupwa bakwe bonse, kabili ukwenda na Wene. Munyina, inshita shimo cipilibula ukusha ulukuta. Capilibwile cilya kuli Paulo. Ena ashile ulukuta lwakwe. Capilibwile cilya ku bengi. Inshita shimo cipilibula ukusha inga’nda. Inshita shimo cipilibula ukusha tata na mayo, no kukana bonse. Nshilepilibula ukusosa cilacita nshita yonse, lelo inshita shimo cena cilacita. Cilepilibula ukutila imwe mulingile ukusenda ifintu fyonse pakati ka imwe na Lesa, no kwenda na Wene eka. Owe, lilye lyapalwa, ukulanshanya ukwawama, lilye senge ilyo mwakwata ilyo mwapatulako icintu cenu, mwe bene, ukufuma ku fintu fye sonde kabili na bacetekela aba buntunse abo aba musenteka imwe, no kwenda mweka pamo na Kristu!

<sup>39</sup> Miku inga iyo natasha Lesa! Atile, “Nkamupela ba shinwe na banyinenwe muli li sonde ilya nomba. Nka mupela ifibusa na bakwampana na bo. Kabili nshakakupose fye nakalya, nangu uku kulekelesha nakalya. Nangula isonde lyonse likafutatile inuma yabo kuli imwe, nkenda pamo na imwe, ku mpela ya nshila.”

<sup>40</sup> Ifyo lyaba ishuko ilyapalwa, ulya umuntu nakwata kulya uku konkomeshiwa ukukonka Shikulu Yesu, ukuipatula umwine ukufuma kubo ampana nabo aba buntunse bonse, ukukonka Shikulu. Kabili nga umuntu uuli onse akana ukuicindika umwine umwalungama, no kuilangisha abene nga Benakristu, lelo kutemwa ifintu fya buntunse, cintu cawamisha kuli imwe ukufwaya cibusa umbi ilya ine nshita. Cilya cishinka. Kabili nga tapali nangu umo uli nokwenda na imwe, kwaba Umo uyo walaile ukwenda na imwe. Ulya aba, uwapalwa Shikulu Yesu, Ena akenda pamo na imwe.

<sup>41</sup> Lesa aebele Abrahamu uku, “Ipatule we mwine.” Kabili ukuba fye umuntu nge fyo Abrahamu ali, ena asendele pamo na bawishi, ena asendele no mwana waba munyinabo, umwipwa wakwe; bonse ukuba na wene. Kabili Lesa tatalile ukumupala mpaka Lesa amwebele ukucita ifyo ena amwebele ukucita.

<sup>42</sup> Nshilesosa ukutila imwe tamuli Benakristu. Ukutila, nshibika nangu umo ukukanaba umwinakristu. Lelo nalasosa ici, ukutila nga Lesa alimwebele icintu cimo icakucita, Ena

takatale ukumupala mpaka imwe mwacita cena. Ine ndi mucintamba muno bushiku na cimo ca filya fintu ukuba pali ine. Ukulongana kwandi takwaba ifyo kwalingile ukuba, pa myaka ibili iyapitapo. Ni pa mulandu nalifilwa Shikulu. Alinjebele uku, “Ukuya ku Africa, kabili elyo ku India.” Ici cili apa, ukulembwa pano pene, ku nkupo ya ili Buku, ino ine nshita.

<sup>43</sup> Maneja alinjatile, atile, “Leka abena Africa babe. India naiteyanya.”

<sup>44</sup> Mupashi wa Mushilo alinkumenye, atile, “Iwe uli nokuya ku Africa nge fyo nakwebele.”

<sup>45</sup> Kabili umwaka umbi walipitile. Kabili ba maneja...Nalilabileko palwa Cena. Atile, “Ifwe tuleya ku India. Amatiketi yali kale pano.”

<sup>46</sup> Nalitendeke ukuya, nalilabileko Cena mpaka ilyo nafikile ku Lisbon. Inshita imo iya bushiku, ukutila, natontonkenye ine nalefwa. Inshita iya lucelo iyakonkelepo nalitendeke, ukuya umwakusambila, ukuyasamba. Owe, nalilwele nganshi, ine nalifililwe ukwiminina. Kulya, lulyo Lubuuto ukulebela kulya mu cipinda cakusambilamo, atile, “Natontonkenye nalikwebele uku, ‘Ukuya ku Africa, intanshi.’”

<sup>47</sup> Ukulongana kwandi kwaba kulefilwa ukutula ilya nshita. Nangula naile ku India, mupepi na hafu ya million ukwiminina kulya, lelo cilya tacali ukucita ifyo Lesa asosele ukucita. Ndeumfwa ukutila ukulongana kwandi takwakatale ukulunduluka mpaka nkabwelelemo fye no kulungamika cilya cintu. Te mulandu ifyo ndecita, cena ni Africa, intanshi, pantu imwe mulingile ukucicita cena. Palya pali Icebo cakwa Lesa ica muyayaya, cili palya. Nalishibe bwino ukucila cilya. Lelo ningile ukubwelelamo. Kabili ndeumfwa ukutila uyu mwaka uleisa e nshita nkamfula ukufuma mucipapa, kubwafwilisho bwakwa Shikulu.

<sup>48</sup> Iyi yawamisha, Imbila nsuma iyakale iyo yaba ilekula ukwabula ubwafya, nge cimuti ca ork, lelo ndecetekela yena ili iyaiteyanya ukufungulula imisambo yaiko nomba. Ndecetekela Cena, iyi Mbila ikalamba ne cintu icikalamba. Ndecetekela ukutila Shikulu ali no kutuleka ifwe ukutensha isonde nakabili ku bukata bwakwa Lesa.

<sup>49</sup> Imwe mulingile ukucita ifyo Lesa amweba ukucita. Kabili Abrahamu alile ukutwalilila, asendele abalupwa bakwe pamo nankwe. Ena alibatemenwe. Cilya e ciputulwa ca buntu. Lelo panuma ya kashita, umwaleyeye nshiku, bawishi balifwile kabili ena alibashikile. Elyo ena alikwete umwipwa wakwe, elyo ukukansana no kutalikishanya fyalishile. Kabili, mukulekeshesha, Loti akwete ukusala kwakwe kabili aile mu Sodomu. Kabili moneni Abrahamu, ena takansene na Loti. Atile, “Ifwe tuli bamunyina. Ifwe tatulingile ukutalikishanya.

Lelo imya umutwe obe no kuya ukuli konse uko ulefwaya ukuya. Nga waya ku kabanga, nalaya ku masamba. Iwe uye kukwa kulyo, ine nalaya kukwakuso.” Ilya e micitile ya Mwinakristu, ukufwaya ukupela umwaume umbi icawamisha ica mulimo. Lyonse peleni cena kuli wene, lekeni akwate ukusala kwakwe.

<sup>50</sup> Pantu cinshi? Cinshi icalengele Abrahamu ukucicita? Ena alishibe ukutila ena bali mulaile kuli Lesa ukutila ena akapyana icintu conse, ifyo fine. Ameni. E ico, kanshi, itenti atemwa umusakuta, cinshi ico twingasakamana? Icintu conse cesu. “Balishuka abafuka pantu bakapyana isonde.” Cena conse cesu. Lesa eflyo asosa. E ico peni umuntu ukusala kwawamisha, nga ena alefwaya ukucita. Nalimo cilya fye ceka eco akatala ukusenda. Lelo cena conse cenu, impyani she pusukilo ku bulayo. Cena conse cenu.

<sup>51</sup> E ico, Sarah, umwanakashi uwaembesha nganshi mu mpanga, ena aikele kulya ku mbali ya lupili no mulume wakwe nge fyo wene alingile ukucita. Wene palwalala, cisuma, limbi ngalifwele amandeleshi ayafina, atemwa conse ico mwingafwaya ukucita. Ilyo, Mrs. Loti alefwala nga millionare. Kabili umulume wakwe ali ni meya wa mu musumba. Ena ali ni kapingula uyo waikela mu mpongolo. Wene alikwete ifintu fyonse; alesangwako monse umu babila na malila ya makadi ayo ayalecitika mu Sodoma na Gomorah. Lelo Sarah aliwasekeshiwa nganshi ukwikala no mulume wakwe pa tumalipilo utunono, nokwishiba ukutila wene ali mubufwayo bwakwa Lesa, ukucila ukuipakisha ifyuma fya...atemwa amangalo ya fyuma pakashita. Cilya cishinka. Lilya e lintu Lesa atandalile.

<sup>52</sup> Kabili ubushiku bumo, imwe, abashininkisha fye nge fyo muya mu musebo uwalubana, cena cikamusanga imwe ubushiku bumo. Imwe limbi kuti mwatontontokanya imwe muli nokuba fye bwino. Imwe limbi kuti mwatontontokanya muli fye bwino, lelo tamuli. Limbi kuti camoneka kwati conse nacifimbilishiwa, lelo cena tacifimbilikishiwe. Lesa alishiba ifintu fyonse. Ena alishiba nga cakutila mucine mulepilibula ukuyebelela kwenu atemwa iyo. Ena alishiba nga mucine mupilibula ukutila imwe mwalicetekela Wene kabili mwalipusushiwa, kabili mwalisumina Wene, kabili muli abafwa ku fintu fya mwi sonde, kabili muli aba mweo muli Kristu. Ena alishiba cilya.

<sup>53</sup> Nomba, ifwe tulemona Abrahamu, ndefwaya imwe mumone uyu mupashi wa cine. Owe, icintu conse icapalwa pano caba ukusenamina. Ndefwaya imwe ukubelenga pamo na ine nomba ukufuma mu cipandwa ca 14 ica...Ukufuma, pakashita fye.

<sup>54</sup> Nomba, icintu cakubalilapo icacitike ilyo baishilefika kulya, Loti aishileba mubwafya. Cinshi? Ena ali kunse

---

kabufwayo bwakwa Lesa. Kabili nga mwaba mubwafya ilyo muli mubufwayo bwakwa Lesa, Lesa ali no kumwafwilisha ukufumamo. Lelo nga muli mubwafya, ukufuma kunse kabufwayo bwakwa Lesa, kwaba fye icintu cimo icakucita, bweleleni mubufwayo bwakwa Lesa nakabili.

<sup>55</sup> Nomba, imfumu shonse shalilongene capamo, kabili shena shaelengenyeye ukutula imipoka poka kulya lubali yaletapilishiwa bwino nganshi, kabili bena kuti baya fye kulya no kuyapokolola uyu Sodoma umunono uwa kale, Gomorah, ukuupokolola. Kabili bena balicitile. Kabili ilyo bena baile kulya no kuipokolola, bena basendele Loti pamo na bena.

<sup>56</sup> Nomba imwe ndefwaya mumone Umupashi wakwa Kristu muno muli Abrahamu. Nomba moneni vesi ya 14.

*Ilyo Abrahamu aumfwile ukuti munyina... (Muleumfwa cena?)...munyina naikatwa muli bunkole, afumfumwine abasalapuka bakwe, abafyalilwe mu nga'nda yakwe, imyanda itatu ne kumi na cinekonse konse, no kusupila ukufika ku Dan.*

<sup>57</sup> Owe, ifyo lyaba itontonkanyo ilyapalwa ilya kusenamina! Abrahamu, ilyo munyina, nangula aliwile ukufuma kukusenamina nangula ena ali muli iyi mibele yakubweleleni; ilyo ena aumfwile ukutula isonde lyali mwikete, kabili bamusendele bunkole nokuya nankwe, ukuya mukumwipaya, Abrahamu abombele ku Mupashi wakwa Kristu. Ena alishile nokupele fyanso abaume bakwe bonse abo bafyelwe mu nga'nda yakwe, kabili alibakonkele, no kubasupila ukuya fika na ku Dan. Kabili Dan yaba ku masansama ya Palestine, "Dan ukuya ku Beer-sheba," ukufuma ku mpela imo ukuya kuibiye. Kabili cena cipasho cakwa Kristu, ilyo Ena amwene ifyo isonde lyasendele...lyawile, ukutula Ena asupile umulwani na kumpela, ukupokelela mukubwekesha umukowa uwawa uwakwa Adamu.

<sup>58</sup> Ndefwaya imwe ukumona vesi ilekonkapo, ifyo cawama pano Umupashi ukulanda ukupitila muli wene. Cisuma, vesi ya 15 nomba.

*Kabili abwekeshe ifipe fyonse (fyonse) ifipe, na Loti munyina nao, ne fipe fyakwe alibweshe, na banakashi pamo, na bantu.*

<sup>59</sup> Ilyo Abrahamu akonkele umulwani uyo wasendele munyina, ena amusupile wene ukuya fye ukuciluka inko, ku Dan, nokubwasha ifintu fyonse ifyo alufishe mukuwa.

<sup>60</sup> Ifyo cabe cikope icawama icakwa Kristu, uyo waumfwile ukufuma ku Mulu ukutula ifwe twalilubile kabili alishile no kusupila umulwani, ukuya fye na kumbo, mukuleta muli bunkole imyeo yaluba no kutuleta kabili ukutubwasha ku fintu

fyonse ifyo twakwete ilyo takulaba ukuwa! Ifwe, ababwelelenuma, fwebafyelwe ukuba abana bakwa Lesa, abo abapondamikwe mubana bakwa Kasebanya, kabili ukulengwa, ifwe twakonkele ifintu fya mwi sonde, no kucita icilubo, no kubutukila mu lunkumbwa nge fyo Loti acitile, ukushitisha ama ububeli bwesu no kuya ukukonka ifintu fya mwi sonde. Kristu alikile. Nangula aliwile; Lesa, ukwishiba mukutendeka abo abakapusushiwa na bo abashakapusushiwe, e ico alikile no kusupilo mulwani mu bumi, mu mfwa, mu Paradise, mu mbo. Kabili ukufuma fye ku bukata ukuya kumbo, kabili apokele a—amaka yakumbo, kabili ne mfungulo ukufuma kuli Kasebanya, no kubuka nakabili, kabili abwekeshe ku bantunse, pa kutila bena bengaba abana baume na bana banakashi bakwa Lesa nakabili.

<sup>61</sup> Mwamona Umupashi muli Abrahamu kulya, Umupashi wakwa Kristu ukwisa pamo na wene?

<sup>62</sup> Nomba ndefwaya imwe mumone panonoko fye, ilyo tulebelenga.

*Pa kubwela kwakwe mu kuuma Kedoraloomere ne mfumu, imfumu ya Sodomu yafumine ku kumusengela, ne . . . ishamfumu . . . shali pamo nankwe ku mupokapoka wa Shabe, wene e mupokapoka wa mfumu.*

<sup>63</sup> Bena balile. Imfumu ya Sodomu yalibweshiwe. Munyina alibweshiwe. Abana balibweshiwe. Kabili apa shalile imfumu ukumukumanya. Kabili, nacimbi, pano epo ndefwaya ukwisa, imbila nomba. Moneni apa.

*Na—na Melkesedeke, imfumu ya ku Salemu (Imfumu ya Yerusalemu, Imfumu ya mutende) yafumisha icilyo no mwangashi: wene ali ni shimapepo wakwa Lesa uwapulamo.*

*Kabili ali mupalile, no kutila, Abe uwapalwa Abrahamu kuli Lesa uwa pulamo, kelenganya wa mulu na pano isonde:*

<sup>64</sup> Melkesedeke, Imfumu yaku Salemu, nao ailangishe Umwine pakati ka sha mfumu shimbi. Kabili moneni, ubulwi bwalipwile, umupashi wakwa Lesa muli Abrahamu, uwakwa Kristu, uyo waishilebwesha munyina uwawile, elyo kumubwesha wene ku cifulo cakwe icalinga, kuli fyonse ifyo alufishe. Ena aishilefibweshwa. Kabili ilyo acitile, Ena aletele umukate no mwangashi, umulalilo. Bushe tamulemona ifyo ulya Melkesedeke ali? Cali ni Lesa. Aletele umulalilo, panuma ya bulwi.

<sup>65</sup> Nomba natubwelele nakabili, kuli Mateyo 26:26, bwangu bwangu fye, no kumona ifyo Yesu asosele pano palwa cilya. Mwi Buku lyakwa Mateyo, icipandwa ca 26 kabili na vesi ya 26, ifwe tulefwaya ukubelenga panono fye pano. Cisuma, Mateyo 26:26.

*Elyo Yesu aile pamo na bo ukuntu ukwitwa Gologota, Gologota... atemwa Gestemane, ndepilibula, aeba na basambi bakwe ati, Ikaleni pano, nsuke nje kulya ku kupepa.*

<sup>66</sup> Ndecetekela ninkwata Amalembo ayalubana. Mateyo, amakumi yabili... vesi ya 26 iya cipandwa ca 26. Nga umo muntu napamona, mbelengeleniko yena, nga imwe—nga imwe kuti mwapasanga. Pali miniti fye. Ici cipasho cawama pano. Nshilefwaya imwe ukulufya cena. Ifwe tuli pano. Niapo pene, nkashi.

*Awe ilyo bene balelya, Yesu abulile umukate, nokutotela,...*

Cena cali ni cinshi? Ubulwi bwalipwile.

*...alimokawile, apele na ku basambi bakwe, no kutila, Buleni, mulye; uyu mubili wandi.*

<sup>67</sup> Mulemona ulya Melkesedeke? Imyaka imyanda kunuma, ilyo Ena akumenye Abrahamu, panuma ilyo bulwi bwapwile, Ena apele umukate no mwanganshi. Kabili pano Yesu alepela abasambi bakwe, panuma ubulwi Bwakwe ubwakosa bwapwile, Ena abapele umukate no mwanganshi. Moneni. Moneni ntanshi Ileisa.

*Kabili ilyo abulile ulukombo, no—no kutotela, apele kuli bene, ati, Nwenimo bonse;*

*Pantu uyu mulopa wandi wa cipingo cipya, ulesumina... imembu ukulekelelwe membu.*

*Lelo ndetila kuli imwe, ukutula pali nombamba nshakanweko ku fisabo fya mwangashi, ukufika pa bushiku bulya ilyo nkanwe cipya pamo na imwe mu bufumu bwakwa Tata.*

<sup>68</sup> Ifwe tuli mubulwi nombamba. Ifwe tulekonkelela munyinefwe uwawa, uo Lesa, ilyo mufula wesonde taulalengwa, amwene no kulingila kabela ku Mweo wa Muyayaya. Kabili ifintu fye sonde na fimwikata muli kankungwe. Ena ali kunse mutubungwe na mabumba, ena no mukashi wakwe, ukulaenda uku no ku mumisebo, ukupepa fwaka no kunwa no kusansamuka, ukwasha ukusanga umutende. Kabili Umupashi wakwa Kristu muli ifwe, nge fyo wingaba muli Abrahamu, ifwe natumukonka wene. Ne fyabulwi fyonse ifyakwa Lesa, ba Malaika bakwa Lesa bapanga inkambi, ifwe tuleye mukubwasha munyinefwe uwawa.

<sup>69</sup> Kabili ilyo bulwi mukulekelesha bukesapwa, ifwe tukakumanya Melkesedeke nakabili, Lesa apalwe, uyo wupalile Abrahamu kulya, no kupela wene ipalo, nokupela wene umukate no mwanganshi, umulalilo. Kabili ilyo bulwi bukapwa ifwe tukamukumanya Wene. Ifwe fwe bali impyani isha bulayo bwakwa Abrahamu, impyani shinankwe pamo na

Kristu mu Bufumu, bakakumanya Wene pa kupwisha ubulendo, no kusenda umukate no mwanganshi, nakabili, ilyo bulwi bukapwa.

<sup>70</sup> Nani uyu Melkesedeke? “Ulya ushakwete wishi, takwete nyina, takwete ntendekelo ya nshiku atemwa impela ya bumi.” Ena akaba Kulya ukupela umulalilo nakabili. Muleumfwa cena? [Ulukuta lwatila, “Ameni.”—Ka.]

<sup>71</sup> Ilyo tukesaba, pa nshita shimo isha bushiku, ilyo tukesaba capamo no kulya umulalilo ukufuma ku minwe ya bakapyunga, ukwimininako ukutila ifwe twalicetekela mu mfwa, ukushikwa, no kubuka kwakwa Shikulu Yesu, ukutila—cilye cipembe, umubili Wakwe uo Ena afimbilwemo, Lesa. Ifwe tulesenda cena, ngo wakumwimininako, “Ifwe tuli abafwa ku fintu fya mwi sonde, kabili natufyalwa cipya cipya ku Mupashi.” Kabili ifwe twenda no Mubili wakwa Kristu, bonse abacetekela capamo.

<sup>72</sup> Ilyo ubulwi ubukalamba bukapwa, kabili ifwe tukesa nakabili pamo na Kristu, ifwe tukalya umulalilo pamo Nakwe mu Bufumu bwa kwa Lesa, cipya cipya; no kulya umunofu, no kunwa umulopa uwa mwapele nakabili, mu Bufumu bwakwa Lesa. Owe! Ulya palya Melkesedeke. Ulya efyo Ena ali.

<sup>73</sup> Nomba natubelenge fye panono pali Wene apa, kabili na vesi ya 18.

*Na Melkesedeke imfumu ya ku Salemu yafumishe icilyo no mwangashi: . . . (Muleumfwa cena?) . . . wene ali ni shimapepo wakwa Lesa uwapulamo.*

*Kabili ali mupalile, nokutila, Abe uwapalwa Abrahamu kuli Lesa uwapulamo, kelenganya wa mulu na pano isonde:*

*Kabili ali mupalile, . . . Kabili alipalile . . .*

*Kabili abe uwacindikwa Lesa uwapulamo, uwapele fibambe fyobe mu minwe yonse. Nao amupele ica pe kumi ica muli fyonse.*

Apele ice kumi kuli Melkesedeke. Abrahamu apele Wene ica pekumi icafitapwa.

<sup>74</sup> Nomba ndefwaya imwe mumone pano ilyo Paulo aletwalilila, ukupela ifyakunuma pe sambililo lyesu ilileisa nomba.

*Ne mfumu ya Sodomu yatile kuli Abrahamu, Mpeleni abantu, ne fipe mubule mwebene.*

Nomba, imfumu ya Sodomu yatile, “Nomba, mpeni fye abantu bandi, kabili imwe musende ifipe mwebene.”

*Kabili Abrahamu atile ku mfumu ya Sodomu, Ndetumpwila ukuboko kwandi kuli Yehoba, Lesa uwapulamo, . . .*



*El Elyon*, “kelenganya wa myulu ne sonde,” kulya.

...*Lesa uwapulamo, kelenganya uwa myulu ne sonde,*

*Tekuti mbulepo ubushishi nangu lushinga lwa ndyato,...*

Ena takwete umusonkano ukalamba ukusenda indalama. Ena alefwaya fye munyina uwawa.

...*tekuti mbulepo nangu kantu kamo pali conse icili cobe, epali watila, nincindamika* Abrahamu:

*Te kuti mbulepo kano ico abalumendo balya, kabili icananiko ca bantu twaile nabo,...*

<sup>75</sup> Nomba, ndefwaya imwe mumone, Abrahamu atile, “Nshasende ukufuma ku bushishi mpaka kulushinga lwandyato.” Ena talwile ubulwi, ukupange ndalama ishingwi. Kabili amabulwi ayengi aya cine tayapangwa na mapange ayakuitemwa. Amabulwi tayalwikwa pa mulandu wa ndalama. Ama bulwi yalwikwa pa—pa mapange, pa mafunde. Abantu balwa ubulwi pa mafunde. Kabili ilyo Abrahamu aile ukusenda Loti, ena taile kulya pantu ena alishibe akoma isha mfumu nokusenda ifipe fyabo fyonse, ena aile pe funde ilya “ukupususha munyina.”

<sup>76</sup> Kabili kapyunga uuli onse uyo watumwa ukupitila mukuputwa kwa Mfumu ya Mulu, takakonkelele ndalama; nangula ena ukuya ukupanga ama chalichi ayakalamba, nangula ena ukuya ukuputamo ifilonganino. Ena akaya fye pe funde limo, kabili lilya lyaba, “Ukuleta munyina uwawa.” Nga cakutilla ena alesenda ikobili mu musangulo nangula cakutilla ena talecita, cena teti cipange ubupusano ubuli bonse kuli wene.

<sup>77</sup> Nge fyo ndesosa, “Amabulwi ya cine yalwishiwa kabili nokulwikwa pa mafunde kabili te pa mulandu wa ndalama.” Kabili abaume na banakashi abo abailunda kulukuta no kwisa mulukuta, ukuba abalumbukwa, pantu ba *Joneses* baba kulya, atemwa balacinja ulukuta lwabo ukufuma kulukuta ulunono ukuya kulukuta ulukalamba, imwe mulecicitilla pe pange lyakuitemwa kabili ifunde lyalinga taliliko kunuma ya cena. Imwe mulingile ukuba abakabila ukwiminina ku ntanshi ya bulwi.

<sup>78</sup> Muli ino tabernacle muno, ilyo ifintu fyalubana, kabili imwe mwe baume na imwe mwe banakashi muli nokubutuka no kuya kumbi ukwashala, atemwa ukwikala kunse mpaka ukukansana ukunono atemwa icimfulunganya capwa, kuliko icintu cimo icalubana no kwishiba kwenu. Cisuma.

<sup>79</sup> Ifwe twalikhwata ulutambi kuno. Ifwe twalikhwata i—ifwe twalikhwata ifunde muno. Luno lukuta lwashintilila pa mafunde ya Baibele. Nga kuliko umuntu umo muno ushilecite

icalungama, kabili imwe muletontonkanya ukutila bena tabalecita, mukaye kuli ena no kulanda kuli ena. Nga imwe teti mumuwikishe, lyena sendeni munyina umo pamo na imwe, umo Atemwa na bambi babili. Nga ena teti awikishiwe, lyena, ebeni cena ku lukuta. Kabili ulukuta luli no kumufumyamo, takuli ukukwata isenge nakabili pamo na ena. Na Yesu atile, “Conse ico mukakakulula pe sonde, Nkakakulula mu Mulu.”

<sup>80</sup> Ulya e mulandu wine imwe mwakwata amafya ayengi nganshi, pantu tamukonka amafunde ya Baibele. Ngo muntu umo mulukuta aleleta icimfulunganya, Atemwa icintu cimo ukucitika mucilubo, cena te mulimo wenu ukuya ukulalanda pali ulyo mwaume Atemwa umwanakashi. Cena mulimo wenu ukuya kuli ulya mwaume Atemwa ulya mwanakashi, kabili ukumweba icilubo cakwe. Kabili nga teti amumfwe imwe, sendeni umo na umbi pamo na imwe. Ena teti omfwe cilya, lyena ulukuta lulamukakulula. Yesu atile, “Ico mukakakulula pe sonde, Nkakakulula na mu Mulu. Ico mukaka pe sonde, Nkakaka mu Mulu.” Yalya e maka ya lukuta.

<sup>81</sup> Kuno te kale sana, kashimikila umusuma umunandi, alikwete umulumendo, kabili ulya mulumendo aleya ku chalichi, chalichi yakwe umwine. Ena aishilefika pa cifulo uko ena atendeke ukulaenda enda no mukashana umunono uyo walepepa fwaka no kunwa no kwenda enda. Kashimikila atile, “Mucine, ulya mulimo wakwe.” Cibusa wandi natemwisha, kabili umulumendo umusuma. Lelo ena alisendelwe nganshi no mwanakashi umo uwacaice; kabili wene alyupilwe, akwete abana bamo, umulume wakwe ali uwa mweo. Ena ali no mwenso bena bali nokukwata. . . ulyo mulumendo kuti amupa wene. E ico, munyina ali uwakontonka nganshi. Kabili atile kuli ine, “Munyina Branham, ndefwaya iwe ukuya kuli uyu uwa *ifi-ne-fi* umulumendo wandi. Ndefwaya iwe uye landa kuli wene.”

<sup>82</sup> Natile, “Munyina. . .” Naciba fye no kulumbula ishina lyakwe. “Iwe naukwatera inshila iyawama. Wituma ine. Ngo mulumendo taleikala ukulingana, kabili ulukuta lwali mumona wene ukucita icintu calubana, lyena cintu ca lukuta ukubomba uyu mulimo, cilya cishilwa kulukuta. Kabili ulukuta lwaile kulya no kumweba.”

<sup>83</sup> E ico abulile munyina, nokuya no kumweba. Kabili aishilebwela kuli munyina, alimwishibishe ukutila ena alebombela pa mulimo wakwe umwine, kuli wene ukucita icintu cimo cine. Ena abulile munyina naumbi, na bambi babili, ba dikoni babili baile kulya no kweba umulumendo. Ena taumfwile kuli cena. Bena balandile cena kulukuta. Kabili ena tatalile ukwisa panshita sha bushiku ishingwi, ukwisa mukuwikishiwa kulukuta panuma ilyo lubembu lwakwe lwabilishiwe ku cinso ca lukuta. Elyo, ulukuta lwalimukakulwile.

<sup>84</sup> Kabili nalimo umweshi ukufuma lilya ena apuminwe nakalaso, kabili doctor atile, “Takuli ishuko mwi sonde kuli wene ukuba no mweo.” Elyo alyamfwile ukubwela. Lesa alishiba ifyakucicita.

<sup>85</sup> Ifwe tulesha ukucicita muli ifwe fwebene, “Owe, iwe ulungile ukutamfya *kampanda-na-kampanda* ukufuma mu lukuta. Iwe ulungile ukucita *ici, cilya*, atemwa *icibiye*.” Bushe naucita iciputulwa cobe ngo lukuta pali cena? Mwachimone co. Ulya e musango wakubalenga ukwamfula ukubwela, bapeleni kuli Kasebanya inshita imo.

<sup>86</sup> Finshi ifyo Paulo engasosa pali uyu mwaume kulya lubali uwaleikala no mukashi wakwa wishi? Bena tekuti bamulenge ukubwekeshiwa. Atile, “Mupeleni kuli Kasebanya.” Moneni ico cacitike. Kabili mu nkalata yakonkelepo Paulo alembele, uyu mwaume aishilelungamika ifintu. Mucine. Lesa alikwata inshila ya kucitilamo ifi fintu, nga ifwe tuli no kukonka amafunde Yakwe.

<sup>87</sup> Nge cintu cimo calubana mulukuta nga cena cili pakati ka lukuta, cila umo uwa imwe ba munyina. Nga mukabungwe ka badikoni, umo uwa muli imwe ba dikoni taleicindika, ba dikoni bambi bese no kukwata ukulongana, ukwasha ukuwikisha munyina, ukumweba ifyo ena alecita; atemwa umo uwa imwe ba membala, fyonse ifyo waba. Lyena cilaletwa kuli wene. Nga ena tekuti acicite, lyena iseni mwebe kacema. Elyo, ena alakakululwa ukufuma kulukuta, kabili elyo lekeni abe umusenshi kabili umusangushi. Lyena moneni Shikulu ukubombela pali wene. Mwamona, lilya e lintu ena esa mukutontonkanya bwino umwine. Lilya e lintu ena aya mukwamfula ukwingila. Lelo ifwe tulesha ukucicita fwe bene, namwishiba, ukwasha ukucita i...ifintu fyonse umusango tulingile ukucicitilamo, nomba, ifwe tatu lunduluka.

<sup>88</sup> Nomba, uyu Melkesedeke, Imfumu ya ku Salemu, Cilolo, Shimapepo uwa Wapulishamo, akumenye Abrahamu no kumupala. Kabili apele Wene icekumi cakwe, Abrahamu alicitile. Kabili Ena ali ni Mfumu yaku Salemu. Kabili Ena aletele umukate no mwanganshi, umulalilo, no kupela wene kuli Abrahamu panuma ya bulwi, panuma ilyo abaume bacimfishe.

<sup>89</sup> Nomba, “Yonse amabulwi,” nge fyo ndesosa, “yalalwikwa pa mulandu wa mafunde.” Nomba, nga imwe na mukwata ubulwi ubunono mulukuta, cena cilingile ukuba ifunde lyalinga. Imwe mulingile ukulwisha pa cintu icalungama. Kabili cila membala wa lukuta alingile ukucita cilya. Nomba, uku kusambilisha kwa kulukuta. Cilya eco ifwe tubebele pano. Cilya eco ine njimininepo pano. Cilya eco Icebo cakwa Lesa cibebelepo, ca kulukuta.

<sup>90</sup> Mwikatala ukuleka icintu nangu cimo ukucingilila luno lukuta. Nga cena cilecita, imwe muli no mulandu, cila umo muli

imwe. Kabili imwe, mu nkuta shenu ishapusana, nge cintu cimo cilecitika icalubana mu lukuta lwenu, muli no mulandu, pantu ni mwe kangalila walulyo lukuta. Cena tacaba kuli kacema. Cena tacaba kukabungwe ka badikoni. Cena cili kuli imwe, cila muntu, ukuya kuli ulya munyina no kumona imwe nga kuti mwamuwikisha. Nga tekuti, lyena sendeni babili atemwa batatu pamo na imwe, elyo bweleleni. Ena teti omfwe cilya; bilisheni cena kulukuta. Elyo atamfiwa ukufuma ku Bufumu bwakwa Lesa, Lesa atile, “Nga mwamutamfya kulya, Ine nkamutamfya Kuno, nga na mupita muli ili funde.” Lyena Ena ali no kusuminisha Kasebanya ukwisa pali wene kukula . . . ukonaula umubili wakwe. Kabili elyo ena akesabwela. Cilya cishinka. Ulya e musango uwakulenga wene ukubwela. Nga ena mwana wakwa Lesa, ena ali nokwisa bwela. Nga ena tali, cinshi—cinshi, ena ali no kutwalilila, kabili elyo Kasebanya aka mutwala kucifulo cakwe ica Muyayaya.

<sup>91</sup> Nomba, mapange ya cena. Nga imwe mwaciletamo fye pa muntu umo, lyena cilya nacipusana. Lelo, ngo muntu ali no mulandu! Kabili Loti aile kulya kabili abwelele numa, nangula ali umuHebere. Ena aile kulya kabili alibwelelenuma. Ena ali mukusenamina, lelo ena aliwile ukufuma kuli kwena. Kabili ilyo ena afuminapo . . . Na Loti—Loti alipusushiwe. Mwitale ukutontonkanya ukutula Loti tapusushiwe. Ena ali. Pantu, inshita yonse ilyo ali mu ncende iyalubana, Baibele itila, ukuti, “Imembu sha Sodomu shalungulwishe umweo wakwe ulungami cila bushiku.” Nomba, umubili wakwe walecite cintu cimo. Kabili impela yakwe yali ni cinshi? Ena aletele umusebanya nganshi. Umukashi wakwe asangwike mpinda ya mucele. Ena akwete abana ku bana bakwe banakashi. E ico, imwe kuti mwamona ifyo cena caletele umusebanya, pantu ena aliwile ukufuma kukusenamina kabili tatalile ukuibwekesha umwine ukubwelelamo nakabili. Kabili Lesa alimufumishe pe sonde.

<sup>92</sup> Lelo, nalyo line, ena ali ni munyina uwawa, kabili Abrahamu acitile fyonse ifyo engacita ukumubweshana nakabili. Kabili Umupashi uwali muli Abrahamu, e Mupashi wakwa Kristu uyo waba mulukuta ilelo. Te mulandu ifyo munyina acita, imwe mukacita fyonse ifyo mukacita ukumubwesha mwi senge lyakwa Kristu. Te mulandu ifyo acita, imwe mukeshana na maka.

<sup>93</sup> Nomba, ifwe tulefwaya tumone pano nomba nakabili, ilyo tuletwalila ne lisambililo lyakwa uyu Melkesedeke, uyu Shimapepo umukalamba waku Salemu, kabili kelenganya wa Myulu ne sonde. Nomba, pa kuba intanshi:

*Ali uwabulwa wishi, na nyina, ne mpendwa ya bufyashi, ushaba na kutendeka kwa nshiku, nangu ni mpela ya muweo; lelo pakupalana no Mwana wakwa Lesa; aikalilila shimapepo pe.*

Nomba moneni. Ena tali Umwana wakwa Lesa. Ena ali ni Lesa uwa Mwana. Ena tali Umwana wakwa Lesa. Melkesedeke tali, lelo Ena ali ni Wishi uwa Mwana wakwa Lesa.

<sup>94</sup> Nomba, uyu mubili uo Ena akwete, Ena ali ulengele. Wene tawaletelwe ukupitila mu mwanakashi. E ico nauhya mubili uwalengwa, Ena tekuti . . . Umo mubili Ena alengele, Umwine, ukuisokolola Umwine.

“Takuli umuntu uwamona Lesa pa nshita ili yonse. Lesa aba mupashi.” Amenso ayamwina kufwa tayamona filya fintu, kano fye cena cili mu musango nge Ntumba ya Mulilo, atemwa conse ifyo cena cali, atemwa mu mimonekele ya cibumba cimo ico bena balemona ku cimonwa. Lelo i . . . Lesa alingile ukuisokolola Umwine mu nshila imo. Kabili Lesa aisokolwele Umwine kuli Abrahamu, mu mimonekele ya muntu. Ena aisokolwele Umwine kuli Mose, mu mimonekele ya muntu. Ena aisokolwele Umwine ku bana ba Israele, mu mimonekele ya Ntumba ya Mulilo. Ena aisokolwele Umwine kuli Yohane Kabatisha, mu mimonekele ya nkunda. Mulemona, Ena aisokolwele Umwine muli ilye mimonekele.

Ilyo Ena aisokolwele Umwine mu mimonekele ya Muntu, nge mfumu ya ku Salemu; ya Yerusalemu; te Yerusalemu wa pe sonde, lelo Yerusalemu wa ku Mulu. Ena aisokolwele Umwine muli ulya musango. Ena alengelwe “kwati” Umwana wakwa Lesa.

<sup>95</sup> Nomba, Umwana wakwa Lesa aishile ukupitila mu mwanakashi, ukulengwa muno; mwifumo lya mwanakashi, pantu ukupitila muli cilya icintu cimo cine mwafumine mfwa.

<sup>96</sup> Kabili Ena tekuti ese ukupitila mukulengwa nge fyo Lesa acitile pa kutendeka. Ilyo Lesa alengele umuntu pa kutendeka, umwanakashi takwetepo icakucitapo na cena. Lesa asosele fye, “Nakube,” kabili umuntu afumine mulukungu. Ena ali mwitile, ukwabula umwanakashi uuli onse ukukwatapo icintu icili conse icakucitapo na cena. Lelo, umwanakashi, cali ni lilya ilyo ali mu mwaume.

<sup>97</sup> Kabili Lesa asendele umwanakashi ukufuma kulubali lwakwa Adamu. Bushe co cishinka? [Ulukuta lwatila, “Ameni.”—Ka.] Kabili elyo mwanakashi aile nokuleta umwaume ukupitila mukukumana. E ico inshila fye imo iyo Lesa engacita . . . Ena tekuti ese mu mubili uwa bumalaika. Ena tekuti ese nga Melkesedeke. Ena aishileisa ngo mwaume, kabili ena aishile ukupitila mu mwanakashi. “Ubufyashi Bobe bukalasa umutwe wa nsoka, kabili umutwe wakwe ukalasa akatendeki Kobe.” Muleumfwe ci? [“Ameni.”] Lesa aishileisa ukupitila mu mwanakashi; kabili Ena alicitile, ilyo Ena aikele mu mubili Wakwe uwa Mwana Wakwe, Kristu Yesu. “Lesa ali muli Kristu, ukuwikisha isonde ku Mwine. Kabili Ena apele Umulopa Wakwe

Umwine nge lambo. Kabili apele ubumi Bwakwe, ukutila ukupitila mu nshila ya mfwa, Ena engapususha imwe ku Mweo wa Muyayaya.

<sup>98</sup> E ico Lesa alishile lyena, kabili Ena alengelwe “kwati” Mwana wakwa Lesa. Mwamona? Ena ali Umuntu uwalengelwe ngo Mwana wakwa Lesa. Nomba, ena tekuti abe Umwana wakwa Lesa, pantu uyu Muntu aba uwa Muyayaya.

<sup>99</sup> Umwana wakwa Lesa akwete ntendekelo, Ena akwete mpela. Ena akwete i—inshita iyakufyalwa Kwakwe, Ena akwete nshita ya mfwa Yakwe. Ena akwete fyonse fibili intendekelo ne mpela. Ena akwete nyina na wishi.

<sup>100</sup> Uyu Muntu takwete nangula wishi atemwa nyina, intendekelo atemwa impela ya nshita. Lelo Ena alengelwe, uyu Muntu, Melkesedeke, alengelwe ngo Mwana wakwa Lesa.

<sup>101</sup> Nomba, Umwana wakwa Lesa, ilyo Ena aishile mwi sonde, mu musango wa mwanakashi, ukupitila mu mwanakashi, mu musango wa mwaume; kabili alipaiwe, abushiwe nakabili pa bushiku bwa citatu, abukile pakulungamikwa kwesu, nomba Ena aikala umuyayaya. Kabili ilyo lyonse ilyo ulyo mubili waikala, natwikala na ifwe. Kabili pantu Ena abukile ukufuma kulukungu, ifwe tukabushiwa mu cata Cakwe. Lilya palya ilyashi lya Mbila nsuma. Lipalwe Ishina iyakwa Shikulu. Te ba Malaika, te fibumbwa fyakupapusha, te bumba lya masako ukwenda pamo, lelo abaume na banakashi, ameni, ukwiminina mu cata Cakwe. Ee, mukwai.

<sup>102</sup> Nge fyo ilingi ndanda ici, ndesosa cena nakabili pano pali iyi nshita. Cilemoneka ukuba icawama. Nalesakula, nalimo iyi isano atemwa imishishi mutanda iyo nashala nayo. Kabili umukashi wandi atile, “Billy, iwe ulekwata ipala.”

<sup>103</sup> Natile, “Lelo nshalufyapo umo uwa yena.”

<sup>104</sup> Wene atile, “Nga shili kwisa?”

<sup>105</sup> Natile, “Njeba uko shali ilyo nshilashikwata, ine nalakweba uko shena shilendolela ine.” Cilya cishinka.

<sup>106</sup> Ine nali uwa—uwankonya, uwankonya. Nali uwa maka kabili umukulu. Kabili naumfwile, nga kuti mwabika ulu lukuta kunuma yandi, ine kuti naya mu musebo nalwena. Ndemweba, ilyo nashibuka cila lucelo nomba, ninjishiba kuliko imyaka amakumi yane na fimo iyapitapo. Mwamona? Nshili ifyo nali, ine ndefilwa, cila bushiku. Ilyo ndelolekesha ku maboko yandi no kutontonkanya, “Lolekesha kuno. Cisuma, ine ndeba umuntu umukote.” Ndelolekesha ku mapeya yandi. Ndemona ninkwatilako ukufina ukwingi. Nalefwala umushipi wa makumi yabili na cinekonse konse. Ine ndefwala wa makumi yatatu nomba. Mwamona, ndeya ndekota, ukwina, ukulacepelako.

<sup>107</sup> Cena ni cinshi? Ndalya ifintu fimo fine ifyo nalelya. Ndekala uwa busaka nganshi kabili bwino ukucila ifyo

naleikala, icintu cimo cine. Lelo Lesa alisonta inshita kuli ine, kabili ningile ukupokelela yena. Lelo itontonkanyo ilyapalwa nili, ukutila, pali bulya bushiku, Ena akanjimyana nakabili. Kabili ifintu fyonse ifyo nali ilyo nali ne myaka yakufyalwa amakumi yabili na fisano, nkesaba nakabili umuyayaya. Ameni. Mwacimone co. Cinshi ico iciimo ca bukote cingansakamika? Nkacimfya Kasebanya muli cilya pa myaka ne myaka, ukwishiba ici, ukutila nalicetekela Wene. Iyi nshita inono ili fye inono, icintu icipi, ifyo fine. Nga twalilekele fye amakumi mutanda nekumi limo, imyaka ya kufyalwa amakumi cinelubali, inshita yesu iyalaiwa, cilya—cilya ni cinshi kano bunkumbabulili no bulanda? Cena ni cinshi? Bushe kuti mwakabushanya iyi nga'nda ya malwele kuli cilye cintu ca bukata kulya?

<sup>108</sup> Cinshi, lipalwe Ishina lyakwa Shikulu! Cimo icintu mukati ka ine cakumenye ulya Melkesedeke ubushiku bumo, kabili Ena alandile umutende kuli ine kabili Ena apele ine Umweo wa Muyayaya. Kabili ubu bumi tabupilibula nangu cimo kano ihema ilya kushimikilamo Imbila nsuma. Ndesosa ici no bufumacumi bonse, na ya ma Baibele yabili ayeswike ku ntanshi yandi. Nga Lesa wandi alipwishishe naine ukushimikila Imbila nsuma, kabili tapali nangu cimbi ico ninga mucitila Wene, abana bandi bali abakalamba nganshi ukuisunga abene, kabili Ena alefwaya ukusenda ino ine nshita, “Ameni,” cilya cilepwisha cena. Ee, mukwai.

<sup>109</sup> Bupusano nshi cipanga nga ndi amakumi cinekonse konse atemwa nga ndi na namakumi yabili? Ndi fye pano pa cintu cimo: ukubombela Shikulu. Epela fye. Nga ine kuti nalyo line kuti na shimikila Mbila nsuma nge fyo ndecita nomba, ilyo ndi na makumi cinekonse konse, bupusano nshi cena cipanga nga cakutila ndi na makumi yane atemwa amakumi cinekonse konse? Kuliko abaume abengi abali ne myaka ya kufyalwa amakumi cinekonse konse muno bushiku. Kabili kuliko abana abengi abali nokufwa, ilyo umwaume wa myaka yakufyalwa amakumi cinekonse konse ali no kwikala ukucila abengi aba muli bena. Bupusano nshi cipanga? Cena caba amapange yenu, amafunde yenu, kabili ifwe tuli pano ukubombela Shikulu Yesu. Epela fye.

<sup>110</sup> Ukwishiba ici, ukutila, “Buno bumi bwaba fye nga fubefube ubo muntu alandapo; uyo walipo limo, kabili elyo taulipo.” Lelo nga natukwata Umweo wa Muyayaya, Lesa alilaya Ena akatwimya nakabili. Kabili ifwe tukalya umulalilo na Wene ilyo inshiku shikapwa, kabili ilyo Ena akasosa, “Ingileni mu mukusekelela kwakwa Shikulu, isho shateyanishiwa imwe ilyo mufula wesonde taulalengwa.”

<sup>111</sup> Lyena bupusano nshi cipanga pano, nga cakutila ifwe natukwata icintu icili conse atemwa nga tatukwete? Nga cakutila tuli abaice atemwa nga cakutila ifwe tuli bakote,



bupusano nshi cena cipanga? Icintu icikankala, bushe muli abaiteyanya ukumukumanya Wene? Bushe mwalimutemwa Wene? Bushe kuti mwamubombela Wene? Bushe mwalishitisha ku fintu fya mwisonde? Bushe mwalikumanya Melkesedeke ukutula ilyo bulwi bwapwile?

<sup>112</sup> Lesa apalwe! Nalimo imyaka yakufyalwa amakumi yabili na cimo, eflyo nali, kabili ubushiku bumo nalikwete ubulwi ne *ci, cilya*, kabili *icibiye*. Ine kuti namona nga cakutula nalefwaya ukuba uwa nkonya, atemwa nga cakutula nalefwaya ukuba uuteya, atemwa umulunshi, ifyo ndefwaya ukuba. Lelo nalikumanye Melkesedeke, kabili Ena alimpele umulalilo, kabili ukutula lilya calipwishiwe umuyayaya. Aleluya! Nalile ku lubali Lwakwe. Ine ndasangalala mu nshila. Kabili ilyo cikesa ku mpela ya bulendo, kabili imfwa ikandolekesha mu menso; umusango ndeumfwilamo nomba, nshakatale ukutina lyena. Ine nkenda, ndefwaya ukwenda mucinso ca Ena, ukwishiba ici, ukutula nalishiba Wene uyo wapele ubulayo, cilya cishinka, ukutula nalimwishiba Wene mu maka ya kubuka Kwakwe. Ilyo Ena aketa ukufuma ku bafwa, ine nkesafuma pakati kabo. Cilya cishinka, ukwishiba Wene mu maka ayakubuka Kwakwe. Bupusano nshi cipanga, nga cakutula ndi mukote atemwa ndi mwaice? Nga cakutula ndi umunono atemwa ndi mukalamba? Nga cakutula ni njikuta atemwa ndi ne nsala? Nga cakutula ninkwata icifulo cakulalapo atemwa nga cakutula nshikwete?

<sup>113</sup> “Ifyuni fyalikwata ifinsa, kabili mumbwe alikwata ininga, lelo Mwana wa muntu takwata icifulo icakusailapo umutwe Wakwe,” lelo Ena ali ni Mfumu ya Bukata.

<sup>114</sup> Ifwe tuli mfumu kabili ba shimapepo muno bushiku. Bupusano nshi cena cipanga ifwe nga natukwata atemwa ifwe nga tatukwete? Cikulu fye ifwe tukwete Lesa, ifwe tuli apabulamo pa ba cimfya. Ifwe tuli abapulamo pa ba cimfya. Ifwe tulekela mu Mulola wakwa Lesa, mwisenge lya Mupashi wa Mushilo, ukulya umulalilo wa buMupashi ukufuma ku maboko ya Uyo uwapele bunte, “Nali Uyo uwali uwafwa, kabili ndi no mweo nakabili, kabili ndi no mweo umuyayaya.” Ukwikala capamo mu ncende sha mu Myulu muli Kristu Yesu. Owe lipalwe Ishina Lyakwe ilya mushilo. Bupusano nshi cena cipanga?

Itenti nangu akamusakuta, cinshi ningasakamana?

Balengkulila isano Kulya lubali!

Ya balubi na ba diamond, na silfele na golde,  
Imbokoshi shakwe shalisula, Ena nakwata  
icuma icishingalandwa.

<sup>115</sup> Nali mukumenye Wene ubushiku bumo ilyo nafumine kubulwi. Nalibikile panshi ifikombe fyandi. Nshatala lwapo

ubulwi ukutula lilya; Ena alandwilako ena. Ine nshintilila fye pa bulayo Bwakwe, ukwishiba ici ukutula nali mwishiba Wene mu maka yakubukuka Kwakwe. Cilya fye ceka e cifwaikwa. Ni cinshi cimbi icifwaikwa?

116 Ni cinshi ico twingacita? “Cinshi ukukwata itontonkanyo mwingalundako umukono umo ku ciimo cenu? Cinshi ico musakamana nga cakutila imishishi yenu ili iyapombwa, atemwa nga cakutila na mukwata imo atemwa iyo? Bupusano nshi cena cipanga? Nga muli bakote, nga muli ne mfwi, nga mapeya yenu yaliwa, nga tamwaba, bupusano nshi cena cipanga? Amen. Ici capakashita fye, inshita fye inono, lelo Cilya ca muyayaya kabili umuyayaya. Kabili ilyo inshita yabulo kupendwa iletwalilila, ilyo nshita shiletwalilila, imwe tamwakatale ukupilibuka, kabili ukupita mu Yakwe inshita sha muyayaya isha bulo kupwa. Bupusano nshi cena cipanga?”

117 Ndi uwansansa sana nalimukumanya Wene. Ndi uwansansa sana Ena ali mpela umulalilo, ubushiku bumo, ulya Melkesedeke umo wine uyo wakumenye Abrahamu ukwisa ukufuma kukwipaya isha mfumu. Mucine. “Lesu uwa ku Mulu,” *El Elyon*; umukalamba “NINE,” te ulya Nali; NINE, ili line. “Kabili Ena alipalile wene.”

118 Umfweni pano ukuyako fye pantanshi panono, pakutula twingakwata isambililo ukupalamika panono capamo. Nomba vesi ya 4.

*Moneni ulya muntu ifyo akulisha, . . .*

Ndetontonkanya fye cilya, naco. “Moneni ulya Muntu ifyo akulisha.” Ena acila Umwana wakwa Lesa. Umwana wakwa Lesa akwete nyina na wishu; Ena takwete. Umwana wakwa Lesa akwete ntendekelo ya nshita kabili ne mpela ya nshita; Ena tacitile. Ali ni nani ulya? Ulya ali ni Wishu wa Mwana. Filya efyo Wene ali.

*. . . moneni ulya muntu ifyo akulisha, kuli . . . nangula  
icikolwe Abrahamu apele kuli wene ica mwikumi ica  
fyatapwa fyonse.*

119 Nomba umfwikisheni.

*Kabili aba mu bana bakwa Lebi, abapokelela  
bushimapepo, bena . . . baebwa ku malango ukupoka  
ica mwikumi caku bantu, ekutula, kuli ba munyinabo,  
nelyo bafuma mu musana wakwa Abrahamu:*

120 Nomba lolekesheni ici nga mulefwaya ukumona icintu cimo.

*Lelo ulya ushaba mucitoto tatwalilila kuli . . . ulya  
ushaba apokele ica mwikumi kuli Abrahamu,  
nokupala uwakwete ubulayo.*

121 Abrahamu alikwete ubulayo, kabili uyu Muntu apalalile Abrahamu uyo wakwete ubulayo. Ali ni nani uyu? Abana

baume bakwa Lebi bapele ice kumi kuli ba munyinabo atemwa...ba munyinabo bapele ice kumi kuli bena. Bena bakwete ifunde lyakwa Shikulu ukusende ce kumi pa fyo bamunyinabo bapangile, kubwikashi bwabo, pantu bena bali bushimapepo. Nomba, cilya cilefumyapo bushimapepo bwakwa Melkesedeke, nge fyo mulandapo, palya pene. Cilya cishinka. Lelo uyu Muntu...Nangula uyo wakwete ubulayo, umuntu umukalamba nganshi pe sonde, Abrahamu, akumenye uyu Muntu nokupela ice kumi kuli Wene. [Tapali kantu pali tepu—Ka.] Ena alingile ukuba umukalamba.

122 Umfweni.

*Awe tapali ukutwishika umwaice e upalwa ku mukalamba.*

Mucine. Moneni Ifyo Ena ali.

*Kabili pano abantu abalefwa bena bapokelele ifya mwi kumi;...*

Bulya ni bushimapepo ubwa mitantikile ya ba shimapepo nabakashimikila, kabili nafimbipo. Abantu abo bapokelela ice kumi, balafwa. Mwamona?

*...lelo palya uwashimiko kuti, wa mweo e wapokelela.*

123 Cinshi ico muntu engasendela icekumi, nga ena alikwete conse...Nga ena tatalile ukufyalwa, kabili ena takatale ukufwa, kabili ena ali ukufuma kukutendeka ukufika ku mpela, kabili—kabili tatalile ukukwata wishi atemwa nyina atemwa uwa bufyashi, kabili akwete Imyulu yonse ne sonde na fyonse muli cena, cinshi ico engasendela icekumi? Cinshi ico Ena aipwishe Abrahamu ukupela icekumi? Mwamona ifyo caba icintu icikankala ukupela icekumi? Icekumi cali ba fye bwino. Umwinakristu onse aba no mulimo ukupela ice kumi. Cilya cishinka. Tacatala ukupilibulwa.

124 Nomba:

*Nalimo twingatila, Lebi nao, upokolela ifya mwi kumi, apele muli Abrahamu ifya mwi kumi.*

125 Nomba, owe, ici apa icintu cimo.

*Pantu ali acili mu musana wakwa wishi, ilyo Melkisedeke amukumenye.*

126 Cinshi, Lebi? Abrahamu ali icikolwe icikalamba caba shikulu bakwa Lebi. Kabili Baibele itila ukuti pano, ukuti, “Lebi apele icekumi ilyo ena ali mu musana wakwa Abrahamu.” Inkulo shine ilyo ena talaisa pe sonde, ena alelipila icekumi kuli Melkisedeke. Lipalwe Ishina lyakwa Shikulu!

127 Elyo, imwe mweba shingacetekela mukulingilwa kabelo ilyo takulaba ukusontwa; kabili pano, inkulo shine ilyo Lebi

atalile ukufuma mu musana wakwa Abrahamu, alepela icekumi kuli Melkisedeke. Ndekabila nga twacikwata inshita ukukonka ici mu Malembo.

<sup>128</sup> Nga Imwe kuti mwasenda cena kwati ni muli Yeremiah 1:4, Lesa atile, “Nalikwishibe ilyo nshilakubumba munda yakwa noko. Kabili nali kushishishe no kukusonta ukuba kasesema kunko.” Lyena ni cinshi ico mwingasosa ukutila walicitile? Cinshi ico bengasosa ukutila nalicitile? Ni Lesa ulangisha uluse. Lesa alitwishibe ilyo mufula we sonde taulalengwa.

<sup>129</sup> Ena ukukana fwaya ukutila uuli onse eonaika. Mucine iyo. Lelo nga Ena ni Lesa, Ena alishiba uyo wingapusushiwa kabili no yo ushakupusushiwe, nga ni fyo Ena taishibe nangu cimo. Nga Ena taishibe...Nga Ena taishibe uyo ukaya mu Kusendwa, ilyo isonde talilati lilengwe, lyena Ena te Lesa. Nga Ena alishiba fyonse, Ena kuti...Ena alishibe ulupantila lonse, lunshi onse, inda yonse, akasumi konse, ifyo fikatala ukuba pe sonde, ilyo isonde talilati lilengwe. Cilya cishinka. Ena alishiba ifintu fyonse. Ilyo isonde talilalengwa, Ena alitwishibe. Baibele itila, ukuti, “Ena alitwishibe no kutulingila kabela.”

<sup>130</sup> Natupwishishe ici umuku fye umo. Lekeni tubwelele ku Bena Efese, icipandwa ca 1. Ica 5 icipa-...Icipandwa ca 1 ica Bena Efese, pakashita fye. Ndefwaya ukubelenga pano pali miniti fye, pakutila imwe mwingeluka mucine ukutila cena te cintu fye cimo ico ndeesha ukumweba. Cena cintu cimo ico Lesa aleesha ukumweba. Mwamona? Nomba umfweni kuli ci, nganshi, icipandwa ca 1 ica Bena Efese.

*Paulo, umutumwa wakwa Yesu Kristu umwabelo kufwaya kwakwa Lesa,...*

Umuntu umo wine uyo walembele inkalata ya ba Hebere, alelemba iyi nkalata.

*...ku ba mushilo...*

Ici tacili ku bashacetekela, lelo ku bamushilo, abasangu...abo abashilishiwa.

*...abali mu Efese, kabili aba cinshika muli Kristu Yesu:*

*Ukusenamina kube kuli imwe, no mutende, ififuma kuli Lesa Shifwe, na Shikulu Yesu Kristu.*

*Abe uwapalwa Lesa kabili Wishi wakwa Shikulwifwe Yesu Kristu, uwa palila ifwe mwi palo lyonse ilya bumupashi mu myulu...*

“Ukulingana nge fyo Ena...” Nomba, umfwikisheni nomba, vesi ya 4.

*Nge fyo atusalile muli wene ilyo pano isonde pali tapalalengwa,...*

Ni bani “ifwe” kulya? Ulukuta.

...ena atusalile *muli wene* (Kristu) *ilyo tapalalengwa*, pano isonde, *kuti tube aba mushilo kabili ababula akalema ku cinso cakwe mukutemwa:*

*Atulingile kabela mukutemwa kukuba abana ba mwine muli Yesu Kristu, umwabelo kubekwa kwa kupanga kwakwe,*

<sup>131</sup> Nani uwacicitile? Lesa alicicitile. Lesa alishiba ukufuma ku ntendekelo uyo wingapusushiwa no yo ushingapusushiwa. Mucine. Ena talefwaya uuli onse ukonaika. Lelo Ena tatumine Yesu pano ukumona fye nga imwe kuti—imwe kuti mwacita kwati, “Cisuma, Yesu umubusu, ndemumfwila ubulanda Wene. Nalimo ine kuti cawama ukupusushiwa nokushininkisha cena.” Iyo, mukwai.

<sup>132</sup> Lesa alishiba mukutendeka uyo ukacita kabili no yo ushakacite. E ico, kanshi, Ena alishibe ukutula bamo bakacita, e ico Ena atumine Yesu ukupanga icikonsolwelo kuli balya abo Ena aishibe kabela. “Pantu balya abo Ena aishibile kabela, Ena ali beta. Kabili balya abo Ena aitile, Ena nalungamika. Kabili balya abo Ena alungamike, Ena (ishivi lyakale) alicindamika.” Mwacimone co.

<sup>133</sup> E ico tacaba ni mwe uyo uisunga umwine, cena kusenamina kwa kwa Lesa uko kumisunga imwe. Imwe tamwaipuswishe mwebene, atemwa nangu cimo ico mwacita ukukabila ukupusushiwa. Cena kusenamina kwakwa Lesa uko kwa mupuswishe. Ukusenamina kwakwa Lesa kwalimitile. Ukwishibila kabela kwa kwa Lesa kwalimwishibe imwe. Ena alishibe ukutula imwe mukaba muli luno lukuta muno bushiku, ilyo mufula we sonde taulati ubikwe, nga Ena aishiba fyonse. Nga Ena tali, Ena te Lesa. Nga Ena alishibe fyonse fintu, Ena ali ni Lesa. Nga Ena taishibe fintu fyonse, Ena tali ni Lesa. Nga Ena ni Lesa Impalume, Ena kuti acita ifintu fyonse. Nga Ena tekuti acite ifintu fyonse, Ena te Lesa Impalume. Mwacimone co.

<sup>134</sup> E ico musango nshi imwe mwingasosa cena cintu cimo ico imwe mwingacita? Cena te cintu cimo imwe mwingacita. Cena kutemwa kwakwa Lesa no kusenamina kuli imwe, ukutula imwe muli na muno. Te cintu cimo imwe mwingacita, Lesa ali mwitile kukusenamina Kwakwe; imwe mwalikutike, ukumfwa, ukusumina.

<sup>135</sup> “Cisuma,” mwatila, “Munyina Branham, cilya cilelenga cena ukuba icishakosa nganshi.” Mucine cilacita. Imwe muli bantungwa. “Cisuma, ulya muntu kuti acita icintu icili conse ico ena alefwaya ukucita.” Iicine cine. Ine lyonse ndacita ifyo mfwaya ukucita. Lelo ngoli Mwinakristu, iwe taufwaya ukucita icalubana.

<sup>136</sup> Kuliko umukashana uwa kale umunono uwikele kunuma kulya muno bushiku, umukashi wandi. Nalimutemwa na fyonse ifyaba muli ine. Kabili nga nalishibe ukutila ine kuti naenda no mwanakashi umbi no kukana ba mubwafya na cena, kabili ukuya mukumweba, no kusosa, “Meda, nalicita icalubana,” bushe uletontonkanya ine kuti nacicita? Nga nalimutemwa mu cishinka, ine tekuti ncicite. Cilya cishinka.

<sup>137</sup> Nomba, nga cakutila nalisosele, “Owe, ine tekuti ncicite. Pantu, nalakweba mulandu nshi. Wene kuti andeka ine, kabili ni nkwata...Owe, ndi kashimikila. Mwamona ifyo cilya cingacita? Cilya kuti canenga ine ukufuma mucintamba, nga wene engandeka ine. ‘Umwaume uwalekwa, owe!’ Ninkwata abana batatu; ine tekuti ntontonkanye pali cilya. Lelo, mune, ine...”? Cisuma, nga ulya e musango cena cibelemo, imwe mucili mwi funde. Tacaba pa mulingo we funde uo namupilepo wene. Cena temulingo we funde uyo unenga ine ukwikala uwa cishinka kuli wene. Ni pa mulandu nalimutemwa wene. Nshilingile ukucita icintu icili conse. Ndacicita mukuifwaila pantu cena mulimo wa citemwiko. Kabili nga mwalitemwa umukashi wenu, muli nokucita icintu cimo cine.

<sup>138</sup> Kabili nga mwalitemwa umukashi wenu nga filya, nokutemwa kwa *fileo*, cinshi ico mulingile ukucita kuli Kristu nokutemwa kwa *agapao*, ico caba imiku ba million icakosesha, nga imwe mucine mwalitemwa Lesa? Nga nalishibe muno bushiku inekuti naya kunse nokuya kolwa, nga nalishibe muno bushiku ine kuti na endaenda no kuba uwa bulalalale, nga nalishibe, muno bushiku; nga cilya cali na mu mutima wandi ukucite fyo, kabili nalile no kucicita, ukwishiba Ena kuti ambelelo luse, ine tekuti ncicite. Ndatontonkanya ifingi sana pali Wene. Nalimutemwa Wene. Icishinka. Mucine.

<sup>139</sup> Ulya e mulandu wine ine tekuti nshitishe ukwishiba kwandi ku cilonganino icili conse, (iyo, mukwai), takuli ba Assemblies of God, takuli ulukuta lwakwa Lesa, takuli ba Pilgrim Holiness, Methodist, Baptist, Presbyterian, Katolika. Ine tekuti nsende icintu icili conse ico cingapelwa, pali uku kwishiba. Pantu, kwena takwaishile no muntu. Kwena kwaishile na Lesa. Iyo, mukwai. Ine tekuti nshitishe ububeli bwandi kuli rock na roll ili yonse iyakwa Elvis Presley, atemwa ku mwina wakwe uwa ba Katolika, atemwa ba Cardillac bakwe, atemwa ama dollar yakwe million, kabili na fimbipo, ena apoka cila mweshi. Iyo, mukwai. Nalimutemwa Wene. Kabili nga ine...Ilyo lyonse ilyo natemwa Wene nga filya, nkekala uwa cishinka kuli Wene. Kabili nga Lesa alinjita kabili alinsala ine, Ena alibika icintu cimo muli ine, kabili nalimutemwa Wene.

<sup>140</sup> Ndeibukisha Mr. Isler. Imwe bonse mwalimwishiba wene, mwebengi imwe. Ena alisa kuno, seneta wa buteko bwa mu Indiana; ukwisa kuno, ukulisha gitale wakwe. Ilyo akamwana

kandi kafwile, umukashi wandi afwile, kabili bonse bena ukulala kulya lubali ku nshishi. Kabili naleenda mu musebo, na maboko kunuma yandi, ndelila. Ena atolweke ukufuma mu yakwe inono, icimbayambaya ica kale, kabili aishile nkumbata ine, atile, “Billy, ndefwaya ukukwipusha ilipusho.” Atile, “Nali kumfwa iwe ukushimikila mpaka wali fye mupepi no kuwa mucintamba. Nalikumfwise iwe mu fifutu fya mu misebo, ne fintu fyonse, ukubilikisha kuli Kristu.” Atile, “Nomba Ena alisenda ba wisu. Ena alisenda munonko. Alibapokolola bonse babili, kabili bena balifwile mu maboko yobe. Kulya ena alifwile. Umukashi obe alifwile, ukwikatilila amaboko yobe. Kabili akamwana kobe kalifwile, kabili iwe ukwita pali Wene kukukwafwa. Kabili Ena afutatwile inuma Yakwe kuli iwe. Cinshi ico uletontonkanya pali Wene.”

<sup>141</sup> Natile, “Nalimutemwa Wene na fyonse ifyaba muli ine. Nga Ena akantuma kumbo, Ine nalyo line nkamutemwa Wene.” Ena wa kaele. Ine nshilesosa cilya; imyaka amakumi yabili na mutanda yalishininkisha cena. Cilya cishinka.

<sup>142</sup> Nga imwe mwalimutemwa Wene! Te mulimo, ukutula, “Ine tekuti ncite *ici*, kabili ine tekuti ncite *cilya*.” Imwe mwalimutemwa Wene sana ukucicita cena, pantu Ena alimusala imwe. Imwe tamwatalile ukusala Wene. Ena ali musala imwe.

<sup>143</sup> Mwatile, “Nalifwaile Shikulu, nokufwaya Shikulu.”

“Takwaba umuntu ufwaya Lesa.” Caba ni Lesa, ukufwaya umuntu. Imwe limbi kuti mwafwaya ukusekelelwa kuli Wene, lelo Lesa alingile ukupilibula icifyalilwa cenu ilyo imwe tamulati mu mufwaye Wene. Pantu, imwe muli babembu, imwe muli kapoli. Cilya cishinka.

<sup>144</sup> Kabili bamo muli imwe mwe bantu ukuya ku chalichi nokwikalila fye bumembala bwenu, ukuya kunse uku no kucita icintu icili conse mwi sonde, kabili elyo nalyo line ukubwelelamo no kusosa, “Ee, naba kulukuta.” Cisuma cilya caba ukutali palwa kuba kuli Lesa. Mucine. Ine nshicita . . . Lelo, mulemona, abantu ukucita cilya, imwe kuti mwalanda. Owe, bena ni bamembala basuma aba mulukuta. Cilya cishinka. Imwe nalyoline kuti mwaba ba membala wa mu lukuta no kucita filya fintu, lelo imwe tekuti mube Umwinakristu no kulaficita fyena.

<sup>145</sup> Nge fyo naxisosa, mulucelo, “Mwankole wa kale, nga kwalitalile ukubako bumbi munda, cena ni mwankole.” Cilya cishinka. Wene kabili ne nkunda fyaikele mucibwato cimo cine, fyaikele mu cinsa cimo cine. Kabili mwankole uwa kale ali uwaikushiwa ilyo bamukakulwile, kabili aishilefuma muli lulya Lukuta, ukutula ena kuti aya kunse kulya no kuyaikala pa citumbi icafwa icakale kabili “koo, koo,” no kulya pali *ici*, cimo, ukulyako kuli kabalwe, kabili ukulyako ngo'mbe, kabili



conse ifyo cali, ena alikushiwe. Lelo ilyo Noah alekeleko inkunda, yena tekuti isange apakutushisha pa nyantilo sha molu yakwe. Yena yalikwete fye insambu ishingi ukwikala pa nama iyafwa nge fyo mwankole acitile, lelo fyena fyali ififyalilwa fibili ifyapusana. Cimo pali fyena, yena yali ni nkunda, icakubalilapo. Ena ali ni mwankole, icakubalilapo.

<sup>146</sup> Lelo, nga mwamona, mwankole uwa kale kuti aikala kuno lubali pa citumbi icafwa no kulya, hafu wa kasuba. Inkunda ili no kwikala mu cilime ca ngano no kulya, hafu wa kasuba. Kabili mwankole kuti apupukila kulya kwine fye nokulya icakulya ca nkunda, mubwingi fye nge fyo alefwaya ukucita. Yena kuti yalya fye ingano ishingi nge fyo mwankole engacita...atemwa nge fyo inkunda ingacita. Lelo ena, mwankole, kuti alya icakulya ca nkunda, lelo inkunda teti ilye icakulya cakwa mwankole. Cilya cishinka.

<sup>147</sup> E ico, bumbimunda uwakale kuti aisa kulukuta, no kusansamuka no kubilikisha no kulumbanya Shikulu, no kutwalilila filya fine, kabili ukubwelelamo fye kunse no kuyaipakisha ifintu fya mwi sonde. Lelo Umwinakristu uwafyalwa cipya cipya tekuti acicite, pantu ukutemwa kwakwa Lesa kulamupatikisha wene ku cifulo ca filya ena tekuti acicite.

<sup>148</sup> E ico nga imwe fye muli Benakristu pakuilunda kulukuta, no kuleka ukucita *ici* na *cilya*, kabili ukukabila kumo kwine kuli muli imwe, imwe mulefwaikwa ukwibishiwa kumbi. Cilya cishinka nganshi.

<sup>149</sup> Kabili imwe mwe banakashi mwe bengafwala tulyo tunono... utuputula, kabili ukuya fye umu mwine mu musebo, kabili elyo kuita mwebene “uwacetekela.” Imwe muli abacetekela, lelo muli icilangililo icibusu ica umu, nalimo. Nga imwe mucine mwalikwete Kristu mu mutima wenu, imwe nga tamwakwete ukutontonkanya pa fintu fya musango nga filya. Nshilesakamana ifyo abanakashi abashala bacita, kabili abakashana abashala bacita, imwe kuti mwaba abaibela, pantu mwalitemwa Kristu nganshi.

<sup>150</sup> Nalilandile ku mwanakashi ubushiku bumbi, mu nga'nda, kabili aimishe amaboko yakwe pa mulu nge *fi*, atile, “Rev. Branham, ndi fye ngo ushifwele, muno mu nga'nda mu mwandi. Ndeenda enda.”

<sup>151</sup> Natontonkenye, “Casoni kuli iwe.” Munga'nda mumobe, nshilesakamana uko uli. Cilya cishinka. Fwala nokucita ngo mwanakashi, nge fyo na mayo alingile ukucita. Casoni kuli iwe. Lelo iwe uletwalilila... Kabili Baibele itila, “Nga iwe walitemwa filya fintu, ifintu fya mwisonde, ukutemwa kwa kwa Kristu takwabamo muli iwe.” Kabili iwe nga walitemwa Shikulu, no mutima obe onse, no mweo obe onse, na mano yobe yonse, iwe ukafumyapo uto utunono utwakale utwafiko, ifintu fyakowela ukufuma pali iwe. Cilya cishinka.

<sup>152</sup> Kabili iwe dikoni, na imwe bambi muno, abo abafuma panse mu musebo uku, kabili ukutongomona imikoshi yenu no kulolekesha pali cila umo uwa bena abanakashi. Cansoni kuli imwe; kabili ukuita mwebene “abana baume bakwa Lesa.” Ninjishiba cilya cileoca, lelo imwe kuti cawama mwaocewa ukucila lyena ukocewa pe na pe kulya. E ico nga mulecita ifi fintu...Nomba, imwe tekuti mucikanye ngo mwanakashi aleenda mu musebo, nafwala citika. Imwe, nga mulelolekesha, imwe muli no kumumona wene, lelo imwe kuti mwapilibula umutwe wenu. Baibele itila, “Uyo onse ulolekesha pa mwanakashi ukumukumbwa, nacita nankwe ubucende kale mu mutima wakwe.”

<sup>153</sup> Leka nkwebe icintu cimo, nkashi umutemwikwa, iwe ukesaasuka. Nshilesakamana, iwe limbi kuti waba uwasanguluka nga cananika. Imwe limbi tamwakatale mucine ukucito lubembu lwaulyo musango, ulubembu lwa bulalalale, mubumi bwenu. Lelo nga mwafwala ulya musango, imwe mukasuka pa bupingushi pakucito bucende no mwaume onse uwalolekeshe pali imwe. Baibele eflyo isosa. Kabili endeni mu musebo, nani uuli no mulandu, umwaume? Iyo, mukwai. Ni mwe. Mwaliipele mwebene ulya musango.

<sup>154</sup> Umwanakashi alikwata icifulo cakwe icikalamba. Cena ca mushilo, icisuma, icifulo icawama. Lelo wene alingile ukuisunga umwine ulya musango, ukusunga iofeshi lyakwe ifyo wene alingile, nga nacifyashi, ngo mwanakashi kabili ngo bwanakashi. Ilyo bwanakashi bwaonaika, umongololo wa nko ili yonse waonaika. Kabili ulya e mulandu wine, ilelo, inko yesu nayonaika, ni pa mulandu wa mikalile ya banakashi besu. Cilya cishinka nganshi. Mucine. Cena bubole pakati kesu, e ciletoba cena.

<sup>155</sup> Ico mufwaikwa caba ukukumanya uyu Melkesedeke inshita imo. Ameni. Lekeneni Wene—lekeneni Wene amupale no kumupela umwangashi, umukate, Umweo wa Muyayaya. Lyena muli nokumona ifintu mukuibela. Elyo imwe muli... Cena cikaba icaibela. Imwe tamwakafwaye abalumendo ukulisha u—umunsoli wakwa coyote kuli imwe, umunsoli wakwa mumbwe, atemwa conse ico imwe mulefwaya ukwita. Mucine iyo. Imwe mukaba abaibela.

<sup>156</sup> Kabili imwe mulepilibula ukunjeba ukutila imwe mwakulafwala filya fine, no kuya kunse kulya, pe pange ilili lyonse? Mwatila, “Cinshi, kwena na kutalala.” Imwe muleshimika ilyashi. Kwena takutalele. Science yalishininkisha ukutila takutalele. Cena ni...Cena ulunkumbwa ulo lwaisa pali iwe, nkashi. Iwe tauleiluka cena. Nshileesha ukukumfwisha ububi, lelo ndeesha ukukusoka. Abengi abanakashi aba mibebe isuma, uwasanguluka fye nge fyo engaba, na mayo umunono umusuma ukwenda na filya fintu, mu musebo, ukwabula ukwishiba ifyo ena alecita, pantu

kashimikila umo uwabwelelenuma ali no mwenso ukutila umulume wenu takapele icekumi mulukuta nakabili. Nga ena engatala ukukumanya Melkisedeke, ena tekuti atontokanye filya fintu. Ena kuti ashimikila Imbila nsuma. Nga yena kuti yaoca inkanda ya numa yabo, ena kuti ashimikila Yena, ifyo fine. Cilya cishinka nganshi.

<sup>157</sup> Imwe mulacicita, kabili imwe mulacicita pa mulandu wakutila umupashi wa lunkumbwa nawima. Kabili imwe mwebaume mwe bali nokuleka abakashi benu ukucita filya fintu fya musango filya, ninkwata isubilo ilinono ilya imwe ngo mwaume. Cilya cishinka. Cilya cishinka. Nomba, tapaba ifyakutasha pali cilya, pantu...atemwa ukulomba ubwelelo. Pantu, cilya cishinka. Umwaume uuli onse uyo uuli no kusuminisha umukashi wakwe ukuya kunse mu musebo nokucita nga filya, munyina, iwe ulingile ukufwala ifyakufwala *fyakwe*. Cilya cishinka. Imwe, cinshi, mwe!

<sup>158</sup> Nshilesoso kutila umukashi wandi tekuti acicite cena. Lelo ningile ukupilulwa no kupondamikwa, ku fyo ndi nomba, nga ine nkatala ukwikala na wene ilyo wene alecicita. Kabili cilya cishinka nganshi.

Abakashana bandi, bena kuti bacicita ilyo bakaba abanakashi. Nshilesosa ukutila bena tekuti bacicite. Ine nshaishiba. Cilya cili fye kuluse lwakwa Lesa. Ine ndesubila bena tabakacicite. Nga bena bakacicita, bena bakenda ukunyantilila amapepo yakwa shibo umulungami. Bena bakenda pa mulu wa bumi bwa muntu umo uyo waeseshe ukwikala uwalungama, nga bena bakatala ukucicita. Cilya cishinka. Lelo ndefwaya ukwikala uwalungama, ukusambilisha ifyalungama, ukuba uwalungama, kabili no kubafunda bena ifyalungama. Nga bena bacita cilya, bena bakalwisha inshila yabo iya kumbo, ukucilila ukushimikila kwandi, kabili ukucilila pali Kristu wandi, kabili ukuya ukucilila ukusoka kwandi, cilya cishinka, nga bena bakatala ukucicita. Mucine. Cilya cishinka.

<sup>159</sup> Cansoni kuli imwe. Nga mukatala ukukumanya Kristu, icinso ne cinso, kabili Ena amupala, kabili abikapo no kufyompa ukwa cishininkisho pa mutima wenu, ifiwa fyonse ifya kumbo tafyakatale ukulenga imwe ukufwala fyena nakabili. Cilya cishinka. Imwe mwalipilulwa ukufuma kumfwa ukwingila mu Mweo, kabili ifyakukabila fyenu fyabikwa pa fintu fya ku mulu kabili te fintu fya pano isonde. Amen. Ningile ukusha lilye sambililo. Lyena liletekunya. Cisuma. Lelo cena Cishinka.

<sup>160</sup> Cisuma, ilyo tuletwalilila nomba pantanshiko fye panono, elyo ifwe twalaisala.

...kabili aba mu bana bakwa Lebi, ...abapokelela icekumi ca mwi ofeshi lya bushimapepo, kabili bena

*baebwa ku mafunde ukupoke ca mwi kumi ku bantu kulingana na malango, e kutila, ba munyinabo, ne lyo bafuma mu musana wakwa Abrahamu:*

*Lelo ulya ushaba mucitoto ca bufyashi apokelele ica mwi kumi kuli Abrahamu, no kupala uwakwete ubulayo.*

*Awe tapali ukutwishika umwaice e upalwa ku mukalamba.*

*Kabili pano abantu abalefwa bena bapokelele fya mwi kumi; lelo palya uwaishibikwa, ukuti wa mweo e wapokelele. Kabili ine . . .*

*Nalimo twingatila . . . ukusosa, Lebi nao, . . . apokelele icekumi, apokelele fya mwikumi, apele muli Abrahamu ifya mwikumi.*

*Pantu ali acili mu musana wakwa wishu, ilyo Melkisedeke amukumenye.*

<sup>161</sup> Iyenu—imibele yenu kuli Kristu ikapanga ukukoselesha ukukalamba pa fyo abana benu bakaba. Ubumi bwenu ubo mwikala ku menso ya lupwa lweni cikapanga ukukoselesha ifyo abana benu bakaba. Pantu, Baibele itila, ukuti, “Ena akatandalila amampulu ya bafyashi pa bana kuya citatu ne nkulo yalenga cine.”

<sup>162</sup> Nomba, inshita fye inono, ilyo tatulaisala.

*E ico ukupwililila ukufuma mu (kulyo kupwililika kwenu nakabili) muli bushimapapo bwa bwina Lebi, (pantu ni pali ubu abantu bapelwe amalango,) nga kwaba ukukabila nshi kabili . . . ukwakuti kwime shimapepo umbi ku bukonkani bwakuli Melkisedeke, nokwitwa ku bukonkani bwakwa Aaron iyo?*

<sup>163</sup> Amalango, amafunde, mwamona, “Owe, imwe mulingile ukucita *ici*. Nga imwe tamulecita *ici*, imwe tamuli Benakristu. Nga imwe tamulesunga isabata! Nga tamulecita . . . Nga mwalya inama! Nga imwe mwacita *ifi fintu!*” Yonse aya matontokanyo ya mafunde. “Kabili imwe mulingile ukuya ku chalichi. Nga tamulecita, imwe muli nokukandilwapo pali cena. Imwe mulingile ukucita novena.” Filya fintu fyabuwelewele. Imwe mulapusushiwa kukusenamina kwakwa Lesa, kukwishibila kabela kwakwa Lesa, kukulingilwa kabela Kwakwe. Lesa aitle Abrahamu kukulingilwa kabela, kukwishibikila kabela. Ena alitile. Ena apatile Esau, no kutemwa Yakobo, lintu cila umo talafyalwa. Cilya cishinka. Cena caba—cena caba ukwishibila kabela kwakwa Lesa uyo waishiba ifi ifintu.

<sup>164</sup> Mwatila lyena, “Mulandu nshi wakushimikila Imbila nsuma?”

<sup>165</sup> Nomba nalasosa kuli imwe, *ici*. Paulo aaswike ukutula, atemwa Yesu alicitile, ntile. Uyu apa Yesu. Atile, “Ubufumu

bwa ku Mulu bwaba ngo muntu uwaile kuli ci, i—icishiba atemwa bema, no kuposelamo isumbu. Alilitintile. Ukufuma kulya, ena akwete bafulwe. Ena akwete bafulwe ba mu menshi. Ena alikwete nsoka. Ena akwete ba malinso. Ena akwete bacula. Ena akwete bantandabube. Ena akwete ifilya ifyabola. Ena akwete—ena akwete isabi.” Nomba, umuntu ukulatinta.

<sup>166</sup> Cilya caba kwati ni Mbila nsuma. Ici cili apa nomba, ine ndeshimikila Imbila nsuma. Ine ndeposa fye sumbu. Ndalitinta, ndasosa, “Bonse abalefwaya, uyo onse, lekeni wene ese.” Aba bamo baisa, ku cipailo. Bena bonse balashinguluka icipailo. Bena balapepa. Bena balalila. Ine nshaishiba umo ukufuma ku mubiye. Cena te mulimo wandi. Ine nshatuminwe ukupingula.

<sup>167</sup> Lelo, kuliko bamo mulya abali ni bacula. Kuliko bamo abali ni bamalinso. Kuliko bamo abali ni nsoka. Cena cili, bamo, ni bafulwe. Kabili kuliko bamo abali lisabi. Cena te mulimo wandi ukupingula. Ndasosa, “Tata, ifi efyo mfumishemo.”

<sup>168</sup> Lelo, cula ali ni cula, icakwambilapo.

<sup>169</sup> Tandabube, tandabube uwakale ali no kwikala kulya no kulolekesha mu mbali, pa kashita akanono, ukushingulusha yalya mensho ayakulu, ukulolekesha mumbali, ukusosa, “Namwishiba cinshi? Ine ninkwata fye ifingi ifya ici ngefyo ningeminina.” Plop, plop, plop, plop kunge balaya.

<sup>170</sup> Na mayo umukote insoka akemya umutwe wakwe, no kusosa, “Cisuma, namwishiba cinshi? Nga bena bali no kushimikila nga filya, ukususha ukufwala bakaputula ne fintu, cilya cilanenga ine. E ico ine nkafumako kuli lilye bumba lya bakakunkuluka bamushilo. Cilya fye ceka ecalingile ukuba.” Imwe mwalinsoka icakwambilapo. Cilya cishinka nganshi. Ee.

<sup>171</sup> Kabili pano na pekala umwaume umukote tombolilo cula, na cilye cimushanga icikulu icikalamba mukanwa kakwe, nge ngo'mbe iyatungulwa iyabula amasengo iyaku Texas, ali nokwiminina kulya nokulolekesha mumbali, ukusosa, “Cisuma, cena tacinjebaula ine ukupepa fwaka. Ine nalafuma fye muli ici cintu, ino ine nshita.” Cisuma, we cula uwakale, iwe wali cilya, icakwambilapo. Cilya cishinka nganshi. Cilya cishinka nganshi.

<sup>172</sup> Icifyalilwa cenu cishininkisha ifyo mwaba. Ubumi bwenu bulalangisha, bulangisha ifyo imwe mwaba, kabili mu kutendeka. Cena tacili icakosa kuli ine ukumona cilya. Cena tacaba icakosa kuli imwe ukumona cena.

<sup>173</sup> Nga nalile kuli Roy Slaughter umulimi uwikele apa, kabili namwene bakapoli kulya pa mwina wa mufundo, ukulya umufundo, ine tekuti ntontonkanye nangu cimo icabipa palwa

cilya. Ena ni kapoli. Lelo nga nalimwene umwana wa mpanga pali ulyo mwina wa mufundo, nalisungwike. Uh-huh. Mwamona? Mwisakamana, imwe tamwakamumone wene kulya. Ena tekuti eminine cena. Cilya cishinka.

<sup>174</sup> Kabili umuntu uyo wafyalwa ku Mupashi wa kwa Lesa alipata ifintu fya mwi sonde. Cilya cishinka, “Pantu nga mwatemwa isonde atemwa ifintu fya mwisonde, ukutemwa kwakwa Lesa takwaba muli imwe.”

<sup>175</sup> Nga ndeendauka na banakashi cila bushiku, no kwisa, ukweba umukashi wandi nalimutemwa, wene kuti aishiba ine ndi uwabufi. Imicitile yandi kuti yalandikishapo ukucila ifyebo fyandi. Mucine. Ine ndeshininkisha kuli wene ukutila ine nshamutemwa wene, pantu nshaba uwacishinka kuli wene.

<sup>176</sup> Wene alinjebele ukutila wene alintemwa, kabili cila nshita ine nga naya, wene kuti aya no muntu umbi, cena kuti cashininkishiwa ukutila wene tantemwa ine. Cisuma. Imicitile yakwe ilashininkisha cena. Nshilesakamana umusango wine engesha ukunjeba ine, “Billy, nalikutemwa, kabili takwaba nangu umbi mwisonde kano iwe,” ine kuti naishiba wene wabufi.

<sup>177</sup> Kabili ilyo mwaesha ukusosa, “Shikulu, nali mutemwa Imwe,” kabili ukucite fintu fya mwisonde, Lesa alishiba imwe muli babufi, icakwambilapo. E ico cinshi? Mulandu nshi wakusumina ukwishiba ukwakale hafu fye, kabili icintu cimo na cimbi nga cilya, ilyo imyulu ikalamba iya mu Mulu ili iyaisulamo ne cintu icintuntulu? Cinshi ico iwe ufwaya ukuba uwa bulanda, uwa itunga ukuba, citika fye, uwaipikwa hafu, Umwinakristu uwitwa ukuba? Ilyo, imwe kuti mwaba umwana wafyalwa cipya cipya uwakwa Lesa, ne nyenjele isha kusangalala isha ku Mulu ukulila mu mutima wenu, ukusangalala, no kulumbanya Lesa, no kwikala ubumi bwa kucimfya ukupitila muli Yesu Kristu.

<sup>178</sup> Te kwesha ukucicita mwe bene, pantu mukafilwa, icakubalilapo. Lelo sendeni Wene, Cena Cebo Cakwe, kabili tushisheni pa fyo Ena asosele ukutila cali Icine. Kabili cetekeleni Wene, no kutemwa Wene, kabili Ena akalenga ifintu fyonse ukubombela kubusuma umwalungama kuli imwe. Cilya eco. Lilya elyano.

<sup>179</sup> Shikulu amupale. Nshilefwaya ukumwebaula, lelo, munyina, cena cisuma ukukwata ukwebaulwako panono. Imwe muli bana bandi. Mwamona? Kabili wishi uyo watemwa abana bakwe ena mucine akabalungamika bena, nga teifyo ena tali wishi uwalinga. Bushe cilya cishinka? Cilya cishinka. Kabili uyu wishi akwata fye ifunde limo, kabili lilya li funde lya nga’nda. Kabili Lesa akwata fye ifunde limo, kabili cilya Cebo Cakwe.

<sup>180</sup> Nga ifwe twacetekela Icebo Cakwe, lyena tuli no kwikalila ku Cebo Cakwe. Cena mulimo wenu, nga twalitala

ukukumanya Lesa. Te pa mulandu wakutila mulesosa, “Cisuma, ndaya ku chalichi, kabili ningile ukucita *ici*.” Imwe muli abankumbabulili. Wiesha ukucita ico. Cinshi ico ulefwaila ukuba uwa kumbabulili, uwa nakuka, mwankole ushashila, ilyo iwe walingile ukuba inkunda? Mucine. Iwe ulingile fye ukukwata icifyalilwa cobe ukupilibulwa. Kabili imwe mulapilibula icifyalilwa cenu, mulesa mukuba umwana mwaume no mwana mwanakashi wakwa Lesa, ukuba mu mutende na Lesa.

<sup>181</sup> Yesu! “E fyo Yesu nao, pa kutila Engashishisha abantu mu Mulopa Wakwe Wine, aculile kunse ya mpongolo.” AbaHebere 13:12 na 13. Abena Roma 5:1, “E ico pakuba abalungamikilwa kucitetekelo,” te kuposhanya mu minwe, te lubatisho lwa mumenshi, tekubikwapo kwa minwe, tacaba ukubilikisha, tacaba ukulandila mu ndimi, tacaba imyumfile ili yonse. “Lelo pakuba abalungamikilwa ku citetekelo, natukwata umutende kuli Lesa muli Shikulwifwe Yesu Kristu.” Ifwe natufuma mu mfwa twaingila mu Mweo, kabili tulaba ifibumbwa fipya, pantu ifwe natucetekela pa mwana wakwa Lesa uwafyalwa eka, no kusumina Wene nga Kapususha wesu fwebene. Kabili Umulopa Wakwe ulebomba, muno bushiku, nge cikonsolwelo ca membu shesu, ukwiminina mu cifulo cesu.

<sup>182</sup> Mu Cipingo Cakale, kwaba fye incende imo apakukwatila isenge, ilya yaba pe samba ya mulopa. Uwacetekela onse alingile ukwisa pesamba ya mulopa. Ilyo umwana wa ng’ombe uwakashika aipaiwe, ena alengelwe pa cakuninika icalubembu. Ena alingile ukuba uwakashika. Kabili icipandwa ca 19 ca Kufuma, nga uli onse muli imwe kuti atemwa ukubelenga cena. Kabili wene alingile ukusendwa, amabondo, fyonse, ukocewa capamo. Kabili elyo cilya capangilwe amenshi ayakupatukanya. Yena yabikilwe kunse ya mpongolo. Yena yalesendwa ne minwe iyasanguluka. Umulopa uwa uyu mwana wa ng’ombe aile kuntanshi...ku lukuta, no kushinga imiku cinelubali pa cibi. Kabili nomba, umuntu uuli onse uwakoweshiwa ukwisa, alingile intanshi ukwishiba no kumona ulya mulopa, kabili ukwishiba ukutila kwaba fye isenge pe samba ya ulyo mulopa. Ilya e ncende fye yeka kapepa engesa mu kupepa mu kusuminishiwa, cali pe samba lya mulopa.

<sup>183</sup> Elyo, icintu icakubalilapo e co ena alingile ukucita, ilyo ena talaisa pe samba lya mulopa, kwalingile ukubako aya amenshi ya kupatulanya ukukaninwa pali wena, kabili ushasanguluka alengelwe ukusanguluka.

<sup>184</sup> Kabili bena basendele amenshi yakupatukanya no kuya sanshila pa muntu uwalubile, no ku mupatulula ukufuma ku membu shakwe. Kabili e lya apitile pe samba ya utu utushilwa cinelubali utwa mulopa, kabili alikwete isenge na bacetekela abashala mu Mulola wakwa Lesa.



185 Kwaba fye inshila imo iya kucicitilamo cena. Te kuposhanya mu maboko, te kuilunda ku lukuta, te mbatisho, te fyakumfwa umfwa; lelo ukwenda ukufika ku menshi ya kupatulanya, ukubikapo iminwe yenu, ku citetekelo, pa mutwe wakwa Yesu, no kusosa, “Ndi mubembu, kabili Imwe mwafifwile mu cifulo candi. Kabili Icintucimo muli ine cilenjeba ukutula Imwe mwalambelega uluse pa membu shandi, kabili ine nasumina Imwe nga Kapususha wandi nomba.” Endeni pe samba lya Mulopa, kulya, kwateni isenge na bana bakwa Lesa. Cilya eco. Lyen umukate, nweni umwangashi, kabili kwateni isenge no lukuta.

186 Owe, bushe Ena tawama? Bushe Ena te musuma? Nomba, ici kuti camoneka iceni kuli iwe, we munandi. Lelo cinshi—cinshi ico njiminine pano no kusoselapo ifi fintu? Bushe kuti nasosa fyena ukweshwa ukuilenga ne mwine ukuba uwapusana ukufuma ku muntu umbi? Nga nacita, lyena ndefwaikwa ukulapila. Ndesosa Cena pantu Lesa alisosa Cena, pantu Cena Cebo cakwa Lesa. Kabili umfweni. Kukesaisa inshita, kabili nomba ili, ukutula ilyo abantu bakaya ukufuma ku kabanga ukuya ku masamba, ukweshwa ukusanga Icebo cakwa Lesa, kabili teti bacasange Cena.

187 Kabili ilyo mwaya mukulongana, icintu cakubalilapo mucita, imwe mulaya mulya no kukwata umwina wa ndimi na mabwilulo, kabili umo muntu aima nokutwalilila ukulumbula Amalembu; kabili cilya buntunse. Mucine. Lesa atile kuli ifwe “ukukana bomfya amashiwi yacisose sose,” nga palwa Wene? Nga Ena aliyalemba yena limo, imwe cetekeleni Yena. Ena talingile ukusosa Yena nakabili. Indimi na mabwilulo fyaba fye bwino, lelo cena cilingile ukuba Imbila iya kulukuta fye kabili ku muntu umbi, te buntunse fye ne fintu nga filya. Kabili elyo imwe mulaya pantanshi muli fyonse ifi fintu fimbi.

188 Muno ubushiku bumbi, abantu babili baishileingila... kabili umwaume no mukashi wakwe, kabili umwaume umbi no mukashi wakwe, abaice fye mucupo, baile mu ncende, ukuya ku Africa nga ba minshoni. Umo muntu aliminine nokupela ubusesemo, no kupela indimi na mabwilulo, ukutula, “Bena baleenda no mukashi wa mubiye.” Ukutula, “Cena tacilingile ukuba ulya musango. Bena baupile umuntu ushalingile.” Kabili balya bantu babili balipatukene no kupa nakabili, cipya cipya nakabili. Umwaume umo asendele umukashi wa mubiye, umbi umo, mu cilonganino ca Pentecostal icalumbukwa, kabili baile ku Africa nga ba minshoni.

189 Munyina, ilyo wasenda umulapo obe, iwe uli no mulimo kuli ulya mulapo mpaka imfwa ikakukakulule. Cilya cishinka filya fine. Mucine. Ilyo mwasenda umulapo wenu, wene ulakaka.

<sup>190</sup> Fyonse filya, ubuwelewele! Kabili cena caisa ku cifulo mpaka nga mwaya ku ma chalichi, kwena limbi kuntu kwatalala nganshi kabili kwa mimonekele kabili ukwauma, mpaka icakupiminako ica bumupashi cikasela pa makumi yasano ukuya pali ziro. Abantu bekala fye nge cifimbile mu fyakantuka, abakantuka fye kabili abafikansa kabili abankanshi. Kabili nga mwaumfwa umo muntu, ukuya kunuma uko mucifutu, limbi kuti apunda umunono “ameni,” limo limo, kwati cilebacena, bonse bali nokutongomona imikoshi yabo nga bacoso, ukulolekesha mu mbali, ukumona ico cicitike. Namwishiba cilya cishinka. Nshile sosa cilya ngo mupulwe. Ino te ncende yakucitilako imipulwe. Cena Cishinka. Cisuma. Ndesosa cena pantu cena ni Mbila nsuma ya Cine.

<sup>191</sup> Kabili ulubali lumbi, imwe muli no kusenda ibumba ilya buwelewele lya fyakuumfwa umfwa ifya ku mubili ukulacitika, kabili Icebo cakwa Lesa ica cine mukulekelesha cilakwata icifulo uko imwe ilingi line teti mumfwe Cena: apa kale pakati ka musebo, Imbila nsuma, Ulubuuto mu nshila yandi, aleluya, Umulopa wa Mwana wa mpaanga, ukutemwa kwa kwa Lesa uko kutupatula ukufuma ku fintu fya mwisonde.

<sup>192</sup> “Bushe walilandila mu ndimi, munyina? Bushe naukwata Cena. Bushe walibilikishe mpaka imyumfiwle ya kutalala yapitile panuma yobe? Bushe mwalimwene imipila ya mililo?” Owe, ubuwelewele! Takwaba icintu ca musango ifi.

<sup>193</sup> Bushe na mucetekela pali Shikulu Yesu Kristu no kusumina Wene nga Kapususha wenu mwebene? Kabili Umupashi wakwa Lesa upela bukambone no mupashi wenu, ukutila muli bana baume na bana banakashi bakwa Lesa. Kabili ubumi bwenu bulatwala ifisabo fya kutemwa, ukusangalala, umuntende, ukutekanya, ubusuma, ukufuka, ukunakilila. Lyena imwe muli Benakristu. Nga cena tacilecita, nshilesakamana ifyo mucita.

Paulo atile, “Ine kuti napela umubili wandi mukocewa nge lambo. Ine kuti naishiba inkama shonse ishakwa Lesa. Ine kuti nasesha impili ne citetekelo candi. Ine kuti nalandila mu ndimi nga bantu na ba Malaika. Nshili kantu.” Nga palwa cilya? Abena Korinti Wantanshi 13; sangeni nga Cilya cili icalungama atemwa iyo.

<sup>194</sup> Nomba sangeni nga—nga Bena Korinti, Abena Korinti Wacibili 13, ndecetekele eyo. Atemwa, cisuma, yena limbi ya Ntanshi atemwa Abena Korinti Wacibili. Abena Korinti Wantanshi kulya, Abena Korinti Wantanshi 13, eyo. “Nangula ningalandila mundimi sha bantu na ba Malaika, shonse shibili umusango uyo wingelulwa kabili no yo ushingelulwa, nshili kantu.” E ico mulandu nshi uwakutumpinkana na cena, kanshi?

195 “Nangula ningeluka inkama shonse isha kwa Lesa.” Cinshi ico muila ku maseminary no kwesha ukusambilila ifingi palwa ifyo? Imwe mulingile ukuilungamika kuli Lesa, intanshi. Mucine. “Nangula ine, ‘Owe, uwapalwa aleluya!’”

196 Imwe mwaba nganshi icakutila teti mukwate ulukuta mpaka mwakwata umusonkano wakundapwa atemwa umusango umo uwafipeshamano ukulacitika. “Iya nakuka kabili nkulo ya bucende ilefwaya ifya musango filya.” Cinshi ico mulefwaya na cilya?

197 Paulo atile ena kuti acita imisango yonse iya fintu, nangula ukusesha impili, kabili nalyo line ena tali nangu cimo. “Uko kuli indimi, shikafubalishiwa. Uko kuli ukwishiba, kukapwa. Uko kuli amabusesemo, yakafilwa. Lelo cilya icili icapwililika caisa, cena cikekalilila umuyayaya,” kabili ukutemwa e kupwililika. “Lesa atemenwe sonde, icakutila Apele Umwana Wakwe uwafyalwa eka.” Ukutila, “Uyo onse ututuma, uyo onse usunkana, uyo onse ulanda, onse”? “Uyo onse uwacetekela muli Wene ekonaike, lelo akwate Umweo wa Muyayaya.” Cetekeleni cilya, mwe bana.

198 Bena balesha ukulenga cena ukuba icaafya nganshi, *ifi* fintu na *fiya* fintu. Ilyo, cena cilebilauka ukuya fye ku cintu cimo: icitetekelo cenu mwebene muli Lesa. Cilya eco. Cilya cilacilanda cena. “Kucitetekelo,” te kukumya. “Kucitetekelo,” te fya kumfwa umfwa. “Ku citetekelo,” te fya kumfwa umfwa. “Lelo kucitetekelo imwe mulapusushiwa; kabili cilya ni ku. . .” Pantu mwalifwaile Shikulu? Pantu mwali umuntu umusuma? Pantu, “Lesa, kukusenamina, amwishibile kabelo imwe no kumusonta imwe ku Mweo wa Muyayaya.”

199 Yesu atile, “Takuli umuntu uwingesa kuli Ine kano Tata amukula. Kabili bonse abesa kuli Ine, Nkamupela Umweo wa Muyayaya. Takuli umuntu uwingabafumya mukuboko Kwandi. Bena Bandi. Bena balipusushiwa umuyayaya. Nimbakwata. Takuli umuntu uwingabafumya ukufuma mukuboko kwa kwa Tata, kabili Ena e Umo uwabapele bena kuli Ine. Bena fya bupe fya citemwiko Fyandi.”

200 “Kabili bonse Ena aishibe kabelo, Ena alitile.” Ena teti ete umuntu nangu umo kano fye Ena alimwishibe wene. “Bonse ena aita, Ena alilungamika; bonse abo Ena alungamika, Ena alibacindamike.” E ico, mulemona, ifwe tuli fye pa kutusha ukwapwililika.

201 Nomba, ninjishiba kuliko abengi aba mafunde muno, icipendo amakumi pabula na pabula aba imwe. Lelo, lolekesheni, nga imwe muli nokusenda fye Ici no kwishiba ukutila ine nshileesha ukusosa icintu cimo kuli imwe.

202 Elyo mwatila, “Cisuma, Munyina Branham, ine lyonse natontonkenye nalingile ukucita *ici* kabili nali nokucita *cilya*.” Kwalibako ubwa ifi ne—fi ubupusano muli cena, munyina, ico

ulingile ukucita kabili ne co ulefwaya ukucita. Iwe walipusushiwa, te pa mulandu walikwete icintu cimo ica kucita na cena. Iwe walipusushiwa pa mulandu wakutila Lesa alikupuswishe ilyo mufula wesonde taulalengwa.

<sup>203</sup> Umfweni. Umfweni pano. Baibele itila, mu Kusokolola. Ndi no kumisenda ukufuma apo twacitendekela ukwisa ku cakulekelesha nomba. Baibele itila, mu Kusokolola, ukutila, ilyo iciswango caishile, cena cabepele bonse abaikele pe sonde. Iciswango calicitile. “Cena cabepele bonse pe sonde, abo amashina yabo tayalembelwe mwi Buku lya Mwana wa mpanga ilya Mweo...” Ukutula ilyo kupuputulwa kwatendeke? Bushe cilya cileumfwika bwino. Cisuma, ukutula ilyo kashimikila ashimikile ilye mbila iya maka? Ukutula ilyo ulyo mwaume aundepwe? “. . . ukutula ilyo mufula we sonde taulalengwa.”

<sup>204</sup> Nikwisa uko Yesu aipaiwe, pa Kalbale? Iyo, mukwai. Yesu aipaiwe ilyo mufula we sonde taulalengwa. “Moneni Umwana wa mpanga wakwa Lesa, uyo waipaiwe ilyo mufula wesonde taulalengwa.” Lesa, mu kutendeka, ilyo Ena amwene ulubembu, Ena amwene ico cikacitika, Ena alilandile Cebo. Kabili Yesu alipaiwe ilyo mufula we sonde taulalengwa. Kabili umuntu onse alipusushiwe, alipusushiwe, ukulingana na Baibele, ilyo Mwana wa mpanga aipaiwe mu mano yakwa Lesa, ilyo mufula wesonde taulalengwa. Imwe mwalibikilwemo mwi pusukilo lilya. E ico ni cinshi muli nokucita palwa Cena?

<sup>205</sup> Cena ni Lesa. Lipalwe Ishina lyakwa Shikulu! “Cena ni Lesa uyo ubomba; te uyo ufwaya atemwa uyo ubutuka, lelo Lesa ulangisha uluse.”

Nga Yesu alipaiwe ilyo mufula wesonde taulalengwa, cena casendele imyaka amakana yane ilyo cena mucine tacilacitika. Lelo ilyo Lesa alandile cena kunuma kuno, Icebo cakwa Lesa conse cilekata. Caba icishingaluka. Caba icishingapatulwa. Cena tekuti cifulwe. Kabili ilyo Lesa aipeye Umwana ilyo mufula wesonde taulalengwa, Ena aipaiwe fye nganshi lilya nge fyo Ena ali pa Kalbale. Cena mulimo wapwishiwa, ilyo Lesa asose fyo. Kabili ibukisheni, ilyo Mwana wa mpanga aipaiwe, ipusukilo lyenu lyalibikilwemo mwi lambo, pantu Baibele yasosele ukutila ishina lyenu lyali “Lembelwe mwi Buku lya Mwana wa mpanga ilya Mweo ilyo mufula we sonde taulalengwa.”

Nga palwa cilya? Lyena ni cinshi tuli nokucita? Ni Lesa uyo ulangisha uluse. Ni Lesa uyo wa mwitile. Ni Lesa uyo wa musalile muli Kristu ilyo mufula we sonde taulalengwa. Yesu atile, “Imwe tamwatalile—imwe tamwatalile ukunsala. Nalimusalile. Kabili nalimwishiba, ilyo mufula wesonde taulalengwa.” Mwacimone co.

206 E ico, mwamona, cilya cilafumyapo umwenso pali imwe. “Owe, ndesunguka nga kuti natwalilila ukwikatilila? Ndi nokufikako, Lesa apalwe, nga natwalilila fye ukwikatilila.” Cena tacaba nga cakutila ndi no kutwalilila, atemwa iyo. Cena caba nga cakutila Ena alikatilile, atemwa iyo. Cena ni cilya—cilya Ena acitile, te cilya ico nacita. Ni cilya ico Ena acitile.

Bushe cili pesamba lya malango ya kulubula? Ici cintu icinono ico ndefwaya ukusosa ilyo nshilaisala.

207 Nga cakutila kabalwe umukota uwakale aishilefyala kafwalo umunono? Kabili ulya punda umunono alikwete amatwi yonse yabili tayaleumfwa. Ena ali na menso ayacilinganishiwa, na makufi ayaongama, amangobe. Umucila wakwe waikela uwaololoka pa mulu. Ifyo ili inama ilemoneka ububi! Cinshi, uuli onse...Nga ulya kafwalo umunono kuti atontonkanya, ukusosa, “Nomba, loleleni pali miniti. Ilyo bena bacifuma munga’nda mulucelo, ndemweba, ine mucine nalaumfwa umutwe ubukali. Pantu, bena tabatala ukundisha ine. Lolekesheni ifyo cena caba icintu cakutinya ine ndi. Ine nshikwete nangula ishuko.”

208 Cisuma, cilya cishinka. Iwe taukwete ishuko. “Cisuma, ine nafyelwe muli li sonde, lelo lolekesheni kuno ifyo naba icintu icilemoneka icakutinya. E ico ine—ine...Nshakatale ukukwata ishuko. Ine tapali ifyo ningacita. Ine tapali ifyo ningacita.” Mwamona?

209 Lelo nga cakutila nyina alisambilishiwe nganshi mu malango? Wene ali nokusosa, “We mwana, cilya cishinka. Iwe taulemoneka bwino, kabili iwe tauli uwalinga nokulya icakulya pe sonde. Cilya cishinka. Iwe tauli uwalinga. Lelo, we mwana, mu nshila imo na imbi, iwe uli ibeli lyandi. Kabili, nawishiba, iwe walifyalwa mu cabubeli. Kabili shimapepo takatale ukukumona. Lelo, pe shina lyobe, kulingile kwaba umwana wa mpanga uwakaele uwa bula akalema, alingile ukufwa mu cifulo cobe, pakutila iwe wingaba no mweo.”

210 Cisuma, ulya kafwala umunono ena kuti apantawila fye utuntende twakwe no kukwata inshita ikalamba. Tacipanga ubupusano ubuli bonse ifyo ena aba, pantu ena takatale ukumonwa kuli kapingula, shimapepo. Cena mwana wa mpanga uo shimapepo alolekeshapo. Te kafwalo; umwana wa mpanga!

211 Kabili caba ni Kristu uo Lesa alolekeshapo, te imwe. Caba ni Kristu. E ico nga tamuli icilubo muli Wene, musango nshi mwingaba icilubo; musango nshi ena engasanga icilubo, ilyo imwe muli abafwa no bumi bwenu buli ubwafiswa muli Kristu muli Lesa, abakakatikwa na Mupashi wa Mushilo? “Abo abafyalwa kuli Lesa tabacita lubembu, pantu Ena tengabembuka.” Musango nshi ena

engabembuka ilyo ilambo ilyapwililika nalilala mucifulo cakwe? Lesa talolekesha pali ine, Ena alolekesha pali Kristu, pantu ifwe tuli muli Kristu.

<sup>212</sup> Nomba, nga nalitemwa Kristu, nkekala pamo na Wene. Ena ngatatalile ukundetamo kano fye Ena alishibe. Nga Lesa alimpususha ilelo, ukwishiba Ena alino kundufya imilungu mutanda ukufuma ilelo, Ena alecimfya ukupanga Kwakwe Umwine. Cisuma. Ena teshiba ne ntanshi lyena, nga Ena alimpususha, ukwishiba. Cinshi ico Ena alefwaya ukumpuswisha ine, ukwishiba Ena ali no kundufya? Lesa tacita ifintu, elyo kubwekeshamo cena mu milungu ibili, ukusunga ubulayo Bwakwe. Ilyo Ena apususha imwe, cena ca nshita no Muyayaya.

<sup>213</sup> Nomba, imwe kuti mwabombelwapo, nokusosa, “Owe, ee, Lesa apalwe! Aleluya! Nalilandila mu ndimi. Nalibilikishe. Ninkwata wene. Aleluya!” Cilya tacilepilibula na mukwata Wene. Lelo, munyina, ilyo icintu cimo caika *umu*, kabili inanga yenu na Kristu, lyena ifisabo fya Mupashi fila mukonka imwe. Ifwe tulapela bukambone, umupashi wesu no Mupashi Wakwe, ukutila ifwe tuli bana baume na bana banakashi bakwa Lesa. Napapata kwateni Cilya, mwe banandi.

<sup>214</sup> Nalamusunga muno inshita yonse iya bushiku, ukulanda palwa cilya. Nalicitemwa Cena. Nalimutemwa imwe. Nakulabwela kuli ino tabernacle inono, inshita ne nshita, nga Lesa ali nokusunga ubumi bwandi. Ndefwaya ukumimona imwe ukushimpwa kabili abalimbwa muli cilye Citetekelo ca mushilo. Nshilefwaya ukumimona imwe abasunkanishiwa, ku mwela onse uwe sambilisho ilinono ilingesa, no kumusunkanya, no kucita fimo, no kukwata umulopa unono mundupi shabo, atemwa fubefube inono pacinso cabo, atemwa icintu cimo cimbi, kabili ukumona umusango umo uwa—uwa—uwa malubuuto kuntanshi yabo, kabili cimo icapala ngo—icintu icakuitemwa, nge fyo Baibele yasosa, “Abatumikwa mu mitima yabo, kabili tabamonapo nangu cimo.” Cilya cishinka. Ndefwaya imwe ukukosa pa Cebo. Nga cena ni EFYO ASOSA SHIKULU, beni na Cena, ikaleni na Cena. Ulya ni Urimu wa Tumimu uwa bunu bushiku. Lesa alefwaya imwe mwikalile Cilya. Nga cena tacili mu Cebo, lyena labeniko palwa cena. Ikalileni Lesa, ikalileni Kristu.

<sup>215</sup> Ngo mutima wenu watendeka ukululumba, namwishiba kuliko icintu cimo ico cicitike, bwelelenimo kucipailo no kusosa, “Kristu, citeni cipya cipya ifyandi...nsansa she pusukilo lyandi. Peni kuli ine kulyo kutemwa uko nakwete limo. Kwena kulepwa, Shikulu. Kuliko icintu cimo ico nacita. Nengeni ukuba uwa mushilo nakabili, ukwiminina. Mwe Shikulu, tapali nangu cimo ico ningacita. Ine tekuti ndeke *ici* no kuleka *icilya*. Ine ndelolekesha kuli Imwe ukucifumya muli ine, Shikulu, kabili ine nali Mutemwa.”

<sup>216</sup> Kabili endeni ukufuma kuli cilye cipailo, umuntu umupya muli Kristu Yesu. Lyena imwe tamwakulashintilila pa lukuta lwenu, ukushintilila pali shimapepo wenu, ukushintilila pali kacema wenu. Imwe muleshintilila pa Mulopa wasumishiwa wakwa Shikulu Yesu. “Kukusenamina mwalipusushiwa.”

Natupepe.

<sup>217</sup> Shikulu, amasambilisho ayakosa nga ya! Ni nshita ululukuta ulunono lulingile ukulya inama, kabili takuli nakabili ishiba lya Cebo. Ifwe twaba nganshi mwishiba nomba, ukupela akanya ibotolo lyakako. Lelo ifwe tulingile ukukwata inama iyakosa, pantu ubushiku bulepalama bulepwa. Inshita ishikalamba ishayafya nashipalama, kabili ubwafya ubwingi buli mu musebo. Kabili ifwe twalishiba ukutila takwakatale ukubako inshita ishawama. Ifwe twalishiba ukutila ifwe tuli kumpela. Inshita shilatwalilila ukube shabipa kabili ukubipa mpaka Yesu akese, ukulingana na Malembo.

<sup>218</sup> Ifwe tekuti tubalaye bena nangu cimo muli ubu bumi. Kano muli bumi ubuleisa, ifwe kuti twabalaya Umweo wa Muyayaya ukupitila mu Cebo Cenu, nga bena bali no kucetekela pa Mwana wakwa Lesa nokusumina Wene nge cikonsolwelo cabo, nga Umo uyo waiminine mucifulo cabo, nga Uyo wasendele membu shabo. Peleni cena nomba.

<sup>219</sup> Leken i abashacetekela babe abacetekela. Leken i abalumbula ulukuta, muno inshita ya bushiku, abo abalumbula bukapepa kabili ukwikala fye mulukuta, lekeni bena bapokelele ukwishiba na Lesa; abo ukutila ukutemwa kwa musango filya kwingesa mu mutima wabo, pakutila bena bengalosha pa membu shabo, ukufwa abene beka, kabili bafyalwe cipya cipya ku Mupashi wa Mushilo, kabili pakuba abafuka kabili abacikuku, ukutemwa, kabili abaisulamo ukusekelela na mapalo. Ukwikala ubumi bwamusango ifi, mpaka bena bali aba mucele nganshi icakutila bena balenga abantu abo ababashinguluka, bakwate icilaka ukuba nga bena. Peleni cena, Shikulu, pantu ifwe twalombela cena mwi Shina Lyakwe.

Kabili ne mitwe yesu iyakontamikwa.

<sup>220</sup> Ndesunguka, muno bushiku, ngakuti kwabako umu muno, ulesosa, “Munyina Branham, nga nalibikilwe mucakupiminako cakwa Lesa pali ilya nshita, ine nshakatale, ukutala, ukutala ukuba uwalinga ukufikilisha cilya icifwaikwa ico iwe ulelandapo muno bushiku. Ndefwaya iwe ukunjibukisha mwi pepo, ukutila ndi nokupilibula inshila shandi, kabili Lesa ali no kwisamo no kufumyapo ubu buwelewele ukufuma muli ine nokunenga ukuba Umwinakristu uwa cine”? Bushe kuti waimya ukuboko kobe ukupepelako, nga—nga kuti wacita? Lesa akupale. Lesa akupale. Lesa akupale, kunuma. Lesa akupale. Lesa akupale, mukwai. Lesa akupale, munyina umukalamba. Lesa akupale, nkashi.

---



Wamushilo, Wamushilo, Wamushilo, Shikulu  
Lesá Impalume.

Imyulu ne sonde fyaisulamo Imwe,  
Imyulu ne sonde filelumbanya Imwe,  
Shikulu Mwebasansabalisha.

221 “Wamushilo.” Ilyo muletontonkanya nomba, ukupepa, ilyo muleumfwa ukushininwa ukutíla imwe mwalilufyanya, kabili mulefwaya ukuba abalungama, bushe kuti mwaimya fye ukuboko kwenu, ukusosa, “Lesá, nengeni ine ifyo ningile ukuba”? Lesá akupale, na mayo umunono. “Lesá, nengeni ine ukuba ifyo ningile ukuba.” Lesá akupale, munyina, nkashi, iwe, iwe, iwe *uku* lubali.

222 Ubushiku bulefwá. Ninjishiba cintu cakosa, mwe banandi, lelo cena caliwama ukwishiba Icine nomba. Nomba mu mutalalilwa pepeni.

Wamushilo, Wamushilo, Wamushilo, Shikulu  
Lesá . . .

Ena wamushilo, eka.

. . . kwisulamo Imwe,  
Imyulu ne sonde filelumbanya Imwe,  
Mwe Shikulu Mwebasansabalisha.

223 Shifwe uwa mu Mulu, ilyo kasuba kaleya mu nshita ya cungulo bushiku, tu robin natulongana mufimuti na batemwikwa batuko. Ifyuni fyonse filaya ku finsa fyafiko. Inkunda shilapupuka pa nsale, pa mulu, pakutíla insoka shishicusha mu nshita ya bushiku. Shena shilekala palya no kulíla kuli imo ne ibiye mpaka shena shaya mukulala. Akasuba mukulekelesha kalebila.

224 Ubushiku bumo ifwe tukesá kuli ilya ora. Ukwíngila kwakasuba kukesacítika. Nshishibe ni lílali, Shikulu. Lelo kuliko abantu muno ino nshita ya bushiku abo abashininwa ukutíla bena bali mucílubo, kabili bena balefwaya ukwisa kuli cílya cífulo. . . Nge fyo Lincoln aishile kuli cena ilyo ena alefwa, atíle, “Pilibuleni icínso candi ukulola ku kasuba akalewa.” Kabili atíle, “Shifwe Uyo uwa ba mu Mulu.”

225 Nge fyo Moody wakale asosele, “Bushe iyi ni mfwa? Buno bushiku bwandi bwakucindamikwa.”

226 Owe Imwe mwe ba Muyayaya, bapokeleleni ino ine nshita; kucítetekelo, ilyo bekele kulya mufípuna fyabo. Imwe mwacikonkonsha pa mutíma wabo, pa cipuna. Cílya cipailo cabo. Iyi ni nshita kuli Imwe ukubapokelela, bena, ino ine nshita. Imwe mwatíle, “Uyo wisa kuli Ine, Nshakamutamfye nakalya.”

227 Kabili ubushiku bumo ilyo akasuba kakalaingíla, umukashi atemwa umulume naiminina kulubali lwabusanshi, ba doctor bafumako. Mwe ba Mushilo, wa Mushilo, kulyo kwawama, ukushunda ukusuma, líntu fye akasuba takalaingíla. Ilyo ifwe twíngema nokusosa:

Ukwingila kwa kasuba no Lutanda lwa  
 cungulo Bushiku,  
 Kabili ubwite bumo kuli ine;  
 Kabili mwileka kukabe ukulosha pa cipuna  
 Ilyo nkaya pali bema.

228 Mwe Lesa, peleni cena kuli bena ino ora; ilyo bena balelelela, ukulolela pe palo lyakwa Lesa ukwisa pali bena. Fumyeni icipyu conse, isonde lyonse, ukulifumya pali bena, kabili lengeni muli bena umutima upya. Imwe mwatile, “Nkafumyamo umutima uwakale, no kubikamo umutima wa munofu. Kabili nkabikamo Umupashi Wandu muli ulya mutima, kabili bena bakenda mufipope Fyandi, no kusunga amafunde Yandi.” Pantu, cena cipope cakutemwa, kabili te ca mulimo. Cena cakutemwa. Kabili ukutemwa kulatupatikisha ukucicita. Cena mulimo wakutemwa, utupatikisha ifwe. Cena mulimo wesu ukukonka ukutemwa. Kabili ndepepa, Lesa, ukutula Imwe mwalapela cena ku mutima onse uyo wacimya ukuboko kwabo muno bushiku.

229 Kabili balya abashacimya ukuboko kwabo, lekeni nomba bena, ku nkumbu, bemye amaboko yabo ukusumina Imwe, nokwisushiwa no Mupashi Wenu muli ukukwafuka, ukusuma, ukwatalalilwa, umusango wapetama; kabili abaisulamo inkumbu, bafume muno, ngo muntu wapilibulwa. Ifyo fyuni fili nokwimba umwaibela, ifyo muntu onse ali nokuba uwaibela, panuma ya ino ora, Mwe Shikulu Uwasansabalisha.

Wamushilo, Wamushilo, Wamushilo, Shikulu  
 Lesa wa pe sonde,  
 Umulu ne sonde fyaisulamo Imwe,  
 Umulu ne sonde filelumbanya Imwe,  
 Mwe Shikulu Uwasansabalisha.

230 Namwishiba ne mitwe yenu iyakontamikwa, imwe mwe bacimya amaboko yenu ukwibukishiwa mwipepo, bushe muleumfwa kwati Lesa nalanda kuli imwe muli ulya musango nomba, te mufyakumfwa umfwa, lelo icintu fye cimo mukati fye ka imwe. Imwe muleumfwa fye kwati Lesa napela imwe Umweo wa Muyayaya? Imwe muleumfwa kwati mwalafuma mulukuta muno bushiku ngo muntu uwaibela? Bushe kuti mwabwekeshapo ukwimya amaboko yenu muno bushiku? Lesa akupale, we mwana. Lesa akupale, munyina. Lesa akupale, nkashi. Lesa akupale. Cilya cishinka. “Nalafuma muli luno lukuta, muno bushiku, umuntu mupya.” Utunya utufyelwe fye mu Bufumu bwakwa Lesa.

231 Cinshi icacitika? Ninjishiba cena butantiko bwakwisa kucipailo. Cilya cipailo cakwa Methodist... ubutantiko bwakwa Methodist, ndepilibula. Cena caimikwe mu lukuta lwa Methodist, mu nshiku shakwa John Wesley. Cena tacatalile ukubamo mu nshiku sha Baibele. “Abo bonse abacetekele

balilundilwe ku Lukuta.” Imwe kuti mwacetekela ponse apo mubebele, uko mwi bala, uko mu musebo, ukuli konse. Ukuli konse, cena tacilepanga ubupusano ubuli bonse, cikulu fye imwe mwasumina Kristu nga Kapususha wenu mwebene. Cena mulimo wa Mupashi wa Mushilo uyo wisa mu mutima wenu. Ilyo mwacetekela Wene, sumineni Wene, imwe na mufuma mumfwa mwaingila mu Mweo, kabili imwe mulesa mukuba ifibumbwa fipya muli Kristu Yesu.

Mwe Katula, Mwincilila,  
Nomba iminineni pankasa shenu.

...nde mupapata;  
Ilyo Muleita bambi,  
Mwincilila.

<sup>232</sup> Nomba ndefwaya umwaume uwacaice kabili na namayo, ico ndemona ukuba umukashi wakwe, iwe wewacimya ukuboko kobe, ndefwaya iwe wimye ukuboko kobe nakabili; we mwana, we ufwele ikoti lyakashika, kabili na namayo, ukutila bena na basumina Kristu nga Kapususha wabo abene. Umwaume uwacaice uwikele muno mucicinga, nasumina Kristu nga Kapususha wakwe, naumfwa ukutila Lesa namupususha wene. Kabili bambi kunuma kulya abacimya amaboko yabo, yemyeni nakabili pakutila abantu bengalolekesha, kukwata isenge naimwe.


<sup>233</sup> Baposheni mu maboko, umo muntu mupepi, uwiminine mupepi na bena. Soseni, “Lesa akupale. Mwaiseni mubufumu bwakwa Lesa, munyinane, nkashi yandi.” Isenge, cilya eco tulefwaya. Lesa akupale...Poshanyeni mu maboko no uyu umwaume uwa caice kuno mucicinga. Shikulu abe na ena. Cilya cishinka. Ifwe tulemusengela mwi senge lya Mupashi wa Mushilo.

<sup>234</sup> Nga imwe tamulabatishiwa na nomba, kabili kuti mwakabila ukubatishiwa, kabiyeni no kweba kacema palwa cena. Icishiba muno nacikwatamo na menshi muli cena, muno bushiku, nga mulefwaya ukubatishiwa. Ifintu fyonse nafiteyanishiwa. (Bushe mwacikwata ulubatiso, nangu cibe fyo?...?...) Lelo icishiba naciteyanishiwa, ngo uuli onse alefwaya ukubatishiwa. Baibele itila, “Lapileni, cila umo muli imwe, no kubatishiwa mwi Shina lyakwa Yesu Kristu kukulekelelwa kwa membu shenu, kabili mukapokelela ica bupe ica Mupashi wa Mushilo. Pantu icalaiwe cili kuli imwe naku bana benu, nabo abali ukutali, abo bonse abo Shikulu Lesa wesu aketa.”

<sup>235</sup> Bushe mwali Mutemwa? Imyeni amaboko yenu. [Ulukuta lwatila, “Ameni.”—Ka.] Owe, bushe Ena tawama? Musango nshi imwe muleipakisha ili Buku lya baHebere? Imwe mwalitemwa Lyena? [“Ameni.”] Ee. Cisuma. Nomba, cena kulungamika. Owe, Cena cintu cakosa kabili Cena cili

icaololoka, lelo ifwe twalitemwa cilya. Ulya e musango tulefwaya ukukwatilamo Cena. Ifwe tekuti tukwate Cena inshila imbi.

<sup>236</sup> Nomba, bushe mulecetekela Paulo alikwata insambu ukushimikila Cena nga filya? Paulo atile, “Nga Malaika aisa nokushimikila imbila imbi, lekeni abe uwakungwe cilai.” Cilya cishinka? E ico ifwe twali mutemwa Wene no mutima wesu onse.

<sup>237</sup> Nomba nalaipusha kacema ukwisa kuno pakashita fye, munyinefwe uwawama nganshi, Munyine Neville, kabili ena alakwata ishiwi lyakumweba. Kabili nomba, nga Shikulu asuminisha, ifwe tukesha mimona pali Citatu ubushiku, kabili mukateyanye pa lwakuya kuli Munyina Graham Snelling ku nshita ya bushiku iya kulongana. Kabili elyo ukushimikila kuno ukwisatwalilila, ne ca 7 ne cipandwa ca 8, uyu Citatu uleisa mu bushiku. Munyina Neville. 

---

---

*IBUKU LYA ABABEBERE*

Ishi Mbila ikumi limo na cimo na Munyina William Marrion Branham shaletelwe ukufuma mu Ogasiti 21 ukufika Septemba 22, 1957, pa Branham Tabernacle mu Jeffersonville, Indiana, U.S.A. Shafumishiwa muli magnetic tepu uwaambulwa no kupulintwa mu Cingeleshi ukwabula ukulundamo. Uku ukwilulwa kwa mu Cibemba kwalembelwe no kupelwa na ba Voice Of God Recordings.

BEMBA

©2006 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)